

## அணிசேராக் கொள்கையே எமது வெளியுறவின் ஆணிவேர்!

இந்து சமுத்திரப் பிராந்தியத்தில் எமது இலங்கைத் தீவின் அமைவிடம் காரணமாக அதன் உலகளாவிய முக்கியத்துவம் நாளுக்குநாள் அதிகரித்துச் செல்வதை அவதானிக்க முடிகிறது.

இரண்டு வகைகளில் இலங்கையின் முக்கியத்துவம் உணரப்படுகிறது. ஒன்று, வணிகரீதியிலானது. மற்றையது இராணுவ ரீதியிலானது. இதில் இரண்டாவது விடயமே பெரும் வல்லரசு நாடுகளின் அத்த அக்கறைக்குரியதாக இருக்கின்றது. அதனால்தான் கடந்த இரண்டு வாரங்களில் உலகின் முக்கியமான மூன்று முன்னணி நாடுகளின் இராஜதந்திரிகள் ஒருவர் பின் ஒருவராக இலங்கைக்கு படையெடுத்த வந்து போயிருக்கின்றனர்.

அவர்களில் ஒருவர் சீன வெளியுறவு அமைச்சர் வாங் யி (Wang Yi), மற்றையவர் அமெரிக்க இராஜாங்க அமைச்சின் தெற்கு மற்றும் மத்திய ஆசியாவுக்கான பிரதி உதவிச் செயலாளர் அலைஸ் ஜி.வெல்ஸ் (Alice G.Wells), அடுத்தவர் ரஸ்ய வெளியுறவுத்துறை அமைச்சர் சேர்ஜி லவ்ரோவ் (Sergy Lavrov).

இவர்கள் வருவதற்கு முதல் கோத்தபாய ராஜபக்ச 2019 நொவம்பர் 16இல் நடைபெற்ற ஜனாதிபதித் தேர்தலில் வெற்றி பெற்றதும் முதலில் இலங்கைக்கு ஓடி வந்தவர் இந்திய வெளிவிவகார அமைச்சர் ஜெய்சங்கர்.

இவர்களது வருகைக்கான காரணம் வழமைபோல இருநாட்டு உறவுகளை மேம்படுத்துவதற்காக என்ற சொல்லப்பட்டாலும், இன்றைய உலகை ஆட்டிப்படைக்கும் இந்தப் பெரிய வல்லரசுப் பூதங்கள் எங்கள் குட்டி நாட்டுக்கு படையெடுத்த வந்தது வெறுமனே நட்புறவுக்காக மட்டும்



1961 ஆம் ஆண்டு சேர்பியத் தலைநகரம் பெல்கிரேட்டில் நடைபெற்ற அணிசேரா நாடுகளின் முதலாவது மாநாடு

அல்ல. அதன் பின்னால் பாரிய நோக்கங்களும் திட்டங்களும் உள்ளன. இந்தியாவைப் பொறுத்தவரை புகோளரீதியாக இலங்கைக்கு மிக அருகில் இருப்பதால் தன் பாதுகாப்பை கேள்விக்குட்படுத்தும் சக்திகள் இலங்கையில் செல்வாக்குப் பெறுவதைத் தடுப்பதில் எப்போதும் முனைப்பாகவே இருக்கின்றது. அதுதவிர, இரு நாட்டு மக்களிடையேயும் பல நூறு ஆண்டுகளாக நெருக்கமான கலாச்சார, மொழி, மத, வணிக உறவுகள் இருந்து வருகின்றன.

சீனாவைப் பொறுத்தவரையிலும் கூட இரண்டாயிரம் ஆண்டுகளுக்கும் மேலான கலாச்சார, மத, வணிக உறவுகள் இருந்து வருகின்றன. அதுதவிர, 1949இல் புதிய சோசலிச சீனா உருவானது முதல் இலங்கைக்கு பொருளாதார மற்றும் பாதுகாப்பு சம்பந்தமான பிரச்சினைகள் ஏற்பட்ட பொழுதுகளில் முதலில் ஓடிவந்து உதவி செய்த நாடாக சீனாவே இருந்து வந்திருக்கிறது. அத்துடன் தற்பொழுது

சீனா முன்னெடுத்த வரும் 'ஒரு வழி, ஒரு தடம்' (One Road, One Belt) என்ற உலகளாவிய திட்டத்திலும் இலங்கை ஒரு உறுப்பு நாடாக இணைந்து கொண்டுள்ளது.

ரஸ்யாவைப் பொறுத்தவரை, அது சோவியத் யூனியன் என்ற பெயரில் சோசலிச நாடாக இருந்த காலத்திலிருந்தே, குறிப்பாக 1956இல் இலங்கையில் பண்டாரநாயக்க ஆட்சி ஏற்பட்டது முதல் இரு நாட்டு நட்புறவும் நெருக்கமாக இருந்து வந்துள்ளது.

அமெரிக்காவைப் பொறுத்தவரையில், அந்த நாடு ஒரு உலக ஏகாதிபத்திய வல்லரசு என்ற வகையில் அதன் உறவை எந்தவொரு நாடும் இலேசில் நிராகரித்துவிட முடியாத ஒரு நிலை இருக்கிறது. அதனால் இலங்கை அதனுடன் அனுசரித்துப் போயேயாக வேண்டிய கட்டாயத்தில் எப்பொழுதும் இருந்து வருகின்றது.

ஆனால், உலகின் இந்த நான்கு

தொடர்ச்சி 14ம் பக்கம் பார்க்க...

# பத்தாவது ஆண்டில் நுழையும் வானவில்

பத்தாவது ஆண்டு நுழைவாயிலில், வானவில். கடந்து வந்த பாதையை பின்னோக்கிப் பார்க்கையில், 'பிரமிப்பாகவும் பூரிப்பாகவும் இருக்கின்றது, எங்களையறியாமல் உற்சாகம் கரைபுரண்டு ஓடுகின்றது' போன்ற வழமையான வார்த்தைகளுக்கும் அப்பால் எங்களைப் பொறுத்தவரையில் இது ஒரு பெரிய மைல்கல். நீண்ட தூரம் பயணித்து விட்டோம் என்று சொல்ல மாட்டோம். ஏனெனில் இன்னமும் நீண்ட தூரம் பயணிக்க வேண்டியுள்ளது என்பதில் நாங்கள் தெளிவாக இருக்கின்றோம். இன்றும் வானவில் தொடர்ந்து வருவதற்கு, வாசகர்களாகிய நீங்கள் மிகமுக்கிய காரணம் என்று சொன்னால் மிகையாகாது.

2011 ஆம் ஆண்டு ஜனவரி மாதம் நாங்கள் வானவில் பத்திரிகையின் முதலாவது இதழை வெளியிடும்போது அடுத்த தசாப்தத்தில் நுழைவோம் என்பது பற்றித் தெரியாமலேயே இருந்தோம். இலங்கையில் உள்ளாட்டு யுத்தம் முடிவுக்கு கொண்டுவரப்பட்டு, தமிழர் தரப்பில் ஏற்பட்டிருந்த ஜனநாயக இடைவெளியில், மக்களிடையே சரியான கருத்துக்களைக் கொண்டு செல்லும் நோக்கத்துடனேயே வானவில் ஆரம்பிக்கப்பட்டது. அதேவேளையில் தமிழில் அவ்வாறான பத்திரிகை ஒன்றிற்கான தேவையும் அன்று இருந்தது.

பத்திரிகை எவ்வளவு சிறியதாக இருந்தாலும், எவ்வளவு எளிமையாக இருந்தாலும், எவ்வளவு குறைந்தளவு வாசகர்ப் பரப்பினைக் கொண்டிருந்தாலும் பரவாயில்லை. ஆனால் காலங்காலமாக தவறான பாதையில் கொண்டு செல்லப்பட்டுக் கொண்டிருக்கும் தமிழ் மக்களை சரியான வழியில் சிந்திக்க வைக்க வேண்டும் என்பதே எமது குறைந்தபட்ச எண்ணமாக இருந்தது. இலங்கை சார்ந்து நிறுவனமயப்பட்ட அச்சு, ஒலி, ஒளி ஊடகங்கள் மற்றும் சமூக வலைத்தளங்கள் மத்தியில் நாங்கள் என்னத்தை சாதித்துக் கிழித்து விடப்போகின்றோம் என்ற அச்சம் எங்களிடம் அப்போதும் இருந்ததில்லை, இனிமேலும் இருக்கப் போவதில்லை.

தமிழ் ஊடக மற்றும் சமூக-அரசியல் தளத்தில் வானவில் இதுவரையில் சாதித்தது என்ன என்று எங்களைப் பார்த்துக் கேட்டால், சாதனைகள் படைக்கும் நோக்கத்தோடு வானவில் ஆரம்பிக்கப்படவில்லை என்பதே எமது பதிலாக இருக்கும். எம்மால் இந்த எளிமையான பத்திரிகையை தொடர்ச்சியாக வெளிக்கொணர முடிகின்றதென்பதே ஒரு சாதாரண விடயமல்ல என்றுணர்ந்தவர்கள் இந்தக் கேள்வியை எழுப்பமாட்டார்கள். மேலும் மிகமிகச் சிறிய எல்லைக்குள் இதுவரையில் கனடாவில் அச்சிட்டு வெளியிடும் பத்திரிகை என்ற ஸ்தானத்திலிருந்து, கடந்த ஆண்டிலிருந்து இலங்கையிலும் அச்சிட்டு வெளியிடும் நிலைக்கு உயர்ந்துள்ளோம் என்பதை இத்தருணத்தில் வானவில் வாசகர்களுடன் பகிர்ந்து கொள்ள விரும்புகிறோம்.

வானவில் வெளிவர ஆரம்பித்தபோது புலிகளைத் தோற்கடித்த மகிந்த ராஜபக்ச தலைமையிலான ஸ்ரீலங்கா சுதந்திரக்கட்சி அரசு பதவியிலிருந்தது. 1994 ஆம் ஆண்டில் ஸ்ரீல.சு.க.விடம் இழந்த ஆட்சியதிகாரத்தை மீண்டும் கைப்பற்றத் துடித்துக் கொண்டிருந்த

ஐக்கிய தேசியக்கட்சிக்கு, புலிகள் தோற்கடிக்கப்பட்டது என்பது பேரிடியாகவே இருந்தது. ஏனெனில் புலிகளைத் தோற்கடித்ததால் தென்னிலங்கை மக்கள் மத்தியில் மகிந்த ராஜபக்சவிற்கும், அவர் தலைமையிலான ஸ்ரீல.சு.கவிற்கும் ஆதரவலை அதிகரித்த வண்ணமிருந்தது. இதனால் நீண்ட காலத்திற்கு ஐ.தே.வினால் மகிந்த ராஜபக்ச அரசை தோற்கடிக்க முடியாது என்ற கவலையில் அக்கட்சி இருந்தது.

2001 ஆம் ஆண்டு செப்டம்பர் 11 இன் பின்னர் பயங்கரவாதம் தொடர்பாக சர்வதேச சூழலில் ஏற்பட்டிருந்த சாதகமான அம்சங்களைப் பயன்படுத்தியுமே மகிந்த அரசு புலிகளைத் தோற்கடித்திருந்தனர். மனித உரிமைகள் மீறல் என்ற கண்ணோட்டத்தில், புலிகளின் பயங்கரவாதத்தை மேற்கத்தைய ஏகாதிபத்திய நாடுகள் நிராகரித்திருந்தாலும், புலிகளால் தங்களுக்கு ஒருபோதும் நேரடியாகப் பாதிப்பு எதுவும் ஏற்படாது என்பதை அவர்கள் தெளிவாகத் தெரிந்து வைத்திருந்தனர்.

பொதுவாக தேசியவாதத்திற்குரிய அடிப்படைக் குணம்சமான ஏகாதிபத்திய எதிர்ப்பு என்பதற்கு பதிலாக, ஏகாதிபத்திய சார்பு நிலைப்பாட்டினையே தமிழ் தேசியவாதம் கொண்டிருக்கின்றது என்பதை ஏகாதிபத்திய சக்திகள் நன்கு அறிந்து வைத்திருந்தனர். எனவே இலங்கையில் தமிழ் தேசியவாதம் முற்றாக வழித்துத் துடைத்து அழிக்கப்படுவதை இந்த சக்திகள் விரும்பவில்லை. இதனால் புலிகள் தோற்கடிக்கப்பட்டது தொடர்பாக, தமிழ் தேசியவாத சக்திகள் மாத்திரமன்றி, ஐக்கிய தேசியக்கட்சியும் அக்கட்சியின் அந்நிய நாட்டு ஜெமான்களும் மகிந்த அரசு மீது கறுவிக்கொண்டிருந்தனர்.

இந்நிலையில் ஏகாதிபத்திய எதிர்ப்பு என்ற நிலைப்பாட்டில் புடம்போடப்பட்ட வானவில், இலங்கை தேசிய அரசியலில் தமிழ் தேசியவாதத்திற்கும் ஐ.தே.கவிற்கும் எதிரான கருத்துக்களை வெளியிட்டு வந்தது. அதேவேளையில் இலங்கையின் தேசிய இனப்பிரச்சனைக்கு தீர்வு ஒன்று காணப்பட வேண்டுமென்றும் வானவில் ஆணித்தரமாக கூறியும் வந்தது. வானவில்லின் முதலாவது இதழின் தலைப்பு 'மகிந்த தனது இரண்டாவது பதவிக் காலத்தில் இனப்பிரச்சனைக்குத் தீர்வு காண்பாரா?' என்பதாகவே இருந்தது. எனினும் வானவில் தொடர்ச்சியாக 'மகிந்த சார்பு' பத்திரிகை என்ற மாதிரியான குற்றச்சாட்டிற்கு இலக்காகி வருவது எல்லோருக்கும் தெரிந்ததே. இந்தக் குற்றச்சாட்டிலிருந்து எங்களை விடுவித்துக் கொள்வதற்காக, வானவில் தனது பாதையிலிருந்து தடம்புரளப் போவதில்லை என்பதை நாங்கள் உறுதியாகத் தெரிவித்துக் கொள்ள விரும்புகிறோம்.

இன்றைய நவீன உலகில் ஊடகங்கள் இல்லாத மனித வாழ்வைப் பற்றி நினைத்துப் பார்க்கவே முடியாது. ஊடகங்கள் என்பது வெறுமனே பொழுதுபோக்கிற்கானது மாத்திரமல்ல. இவை சமூக மாற்றத்திற்கும் மனிதகுல வளர்ச்சிக்கும் பெரும்பங்காற்றி வருகின்றன என்பது வரலாற்று நெடுகிலும் திரும்பத்திரும்ப நிரூபிக்கப்பட்டு வந்திருக்கின்றது என்பதை உணர்ந்தே, வானவில் தனது பயணத்தில் உறுதியாகத் தடம் பதித்து வருகின்றது

தொடர்பு மின்னஞ்சல் முகவரி: [sunvaanavil@gmail.com](mailto:sunvaanavil@gmail.com)

'வானவில்' இதழுக்கு ஆக்கங்களை அனுப்ப விரும்புபவர்களும், இதழ்களைப் பெற்றுக்கொள்ள விரும்புபவர்களும் மற்றும் அனைத்துத் தொடர்புகளுக்கும் மேலுள்ள மின்னஞ்சல் முகவரியுடன் தொடர்பு கொள்ளவும்:

இணையத்தளம்: <http://manikkural.wordpress.com/> இந்த இணையத்தளத்தில் இதுவரையில் வெளிவந்த அனைத்து வானவில் இதழ்களையும் வாசிக்கலாம்.

**புத்தாண்டு – தைப்பொங்கல் வாழ்த்துக்கள்!**

'வானவில்' வாசகர்கள் அனைவருக்கும் 2020 ஆம் ஆண்டு புதுவருட மற்லும் தைப்பொங்கல் வாழ்த்துக்களைத் தெரிவித்துக் கொள்கின்றோம்.

## வானவில்

# தப்புமா தமிழ் தேசியக் கூட்டமைப்பு?

தமிழ் தேசியக் கூட்டமைப்புக்குள் மீண்டும் பூசல்கள் கிளம்பியுள்ளதாக செய்திகள் தெரிவிக்கின்றன. தற்போதைய அதன் பங்காளிக் கட்சிகளில் இரண்டு கட்சிகளான புளொட் மற்றும் ரெலோ என்பன கூட்டமைப்பில் இருந்து வெளியேறி வேறு சில கட்சிகளுடன் இணைந்து புதிய கூட்டணி ஒன்றை அடுத்த பொதுத் தேர்தலுக்கு முன்னதாக அமைக்கும் முயற்சிகளில் ஈடுபட்டுள்ளதாகத் தெரிய வருகிறது.

கூட்டமைப்புக்குள் முரண்பாடுகளும், உடைவுகளும் ஏற்படுவது இதுதான் முதல்தடவையல்ல.

தமிழ் தேசியக் கூட்டமைப்பு புலிகளால் தமது அரசியல் தேவைகளுக்காக உருவாக்கப்பட்ட ஒரு அமைப்பு. ஆரம்பத்தில் அதில் இலங்கை தமிழரசுக் கட்சி, ஈ.பி.ஆர்.எல்.எப்., புளொட், ரெலோ என்பன அங்கம் வகித்தன. பின்னர் அதில் வீ.ஆனந்தசங்கர் தலைமையிலான தமிழர் விடுதலைக் கூட்டணி, கஜேந்திரகுமார் பொன்னம்பலம் தலைமையிலான தமிழ் தேசிய மக்கள் முன்னணி என்பனவும் உள்வாங்கப்பட்டன.

ஆனால் வெவ்வேறு கட்டங்களில் ஆனந்தசங்கரியும், கஜேந்திரகுமாரும் தமது கட்சிகளை கூட்டமைப்பிலிருந்து விலக்கிக் கொண்டனர். பின்னர் சுரேஸ் பிரேமச்சந்திரனும் தனது ஈ.பி.ஆர்.எல்.எப். கட்சியை விலக்கிக் கொண்டார். அதேநேரத்தில் கூட்டமைப்பின் ஆதரவால் வடக்கு மாகாணசபை முதலமைச்சராக பதவி வகித்த வீக்னேஸ்வரனும் கூட்டமைப்பை விட்டு விலகி தமிழ் மக்கள் கூட்டணி என்ற புதிய அமைப்பொன்றை உருவாக்கிக் கொண்டார்.

கூட்டமைப்பிலிருந்து காலத்துக்குக் காலம் விலகிய கட்சிகள் எல்லாமே அதன் தலைமை மீது இரண்டு பிரதான குற்றச்சாட்டுகளை முன்வைத்தன. ஒன்று, தமிழரசுக் கட்சி மற்றும் கட்சிகளின் சுருத்துக்களைக் கேட்காமல் தன்னிச்சையாக 'பெரியண்ணாக' செயல்படுகின்றது என்பது. இரண்டாவது, கூட்டமைப்பின் தலைவர்களாக இருக்கும் சம்பந்தன், மாவை சேனாதிராசா, சுமந்திரன்



அகியோர் தமிழ் மக்களின் தேசிய அபிவிருத்திகளுக்குத் துரோகம் இழைத்து ஆளும் வர்க்கத்துக்கு சோரம் போயுள்ளார்கள் என்பது.

இந்த நிலையில் மூன்று கட்சிகளே கூட்டமைப்பில் எஞ்சி இருந்தன. அதிலும் தமிழரசுக் கட்சியின் சில உள்நூராட்சி சபை உறுப்பினர்கள், குறிப்பாக கிழக்கு மாகாணத்தைச் சேர்ந்தவர்கள், கடந்த ஜனாதிபதி தேர்தலில் கோத்தபாய ராஜபக்சவை ஆதரித்தார்கள் என்பதற்காக அவர்கள் மீது கட்சித் தலைமை ஒழுக்காற்று நடவடிக்கை எடுத்ததுள்ளது.

## பிரதீபன்

அதேநேரத்தில் ரெலோ இயக்க முக்கியஸ்தர் எம்.கே.சிவாஜலிங்கம் கட்சியின் தடையை மீறி ஜனாதிபதித் தேர்தலில் போட்டியிட்டதற்காக அவரை தலைமை கட்சியிலிருந்து நீக்கியது. அதுமாதீதிரமின்றி ரெலோ, ஜனாதிபதி தேர்தலில் ஐ.தே.க. வேட்பாளர் சஜித் பிரேமதாசவை ஆதரிப்பது என எடுத்த முடிவை கட்சியின் தலைவர்களால் ஒருவரான சிறீகாந்தா தலைமையிலான யாழ்.மாவட்ட கிளை நிராகரித்த காரணத்தால் அவரும் அவரது ஆதரவாளர்களும் கட்சியிலிருந்து வெளியேற்றப்பட்டுள்ளனர். எனவே தாம்

புதிய கட்சியொன்றை அமைக்கப்போவதாக சிறீகாந்தா அறிவித்துள்ளார்.

அதாவது, கூட்டமைப்பில் எஞ்சியுள்ள மூன்று கட்சிகளுக்குள்ளும் புதிதாக முரண்பாடுகள் தோன்றுவதற்கு முன்னர் அதில் அங்கம் வகிக்கும் தமிழரசுக் கட்சி, ரெலோ என்பனவற்றுக்குள் உள் முரண்பாடுகள் ஏற்பட்டு அவை பலவீனப்பட்டுப் போயுள்ளன. இத்தகைய ஒரு சூழ்நிலையில்தான், ரெலோவும், புளொட்டும் கூட்டமைப்பை விட்டு விலகுவது பற்றி ஆலோசிக்கத் தொடங்கியுள்ளன.

முன்பு கூட்டமைப்பிலிருந்து விலகிய கட்சிகள் தமிழரசுக் கட்சி மீது வைத்த அதே குற்றச்சாட்டுகளையே தற்பொழுது ரெலோ, புளொட் என்பனவும் முன்வைத்துள்ளன.

இம்முறை, "போறவர்கள் போகட்டும், கூட்டமைப்பை எவராலும் அசைக்க முடியாதது" என தமிழரசுக் கட்சி தலைமை இருந்துவிட முடியாத ஒரு சூழல் நிலவுகின்றது. ஏனெனில் ஏற்கெனவே வெளியேறிச் சென்ற சுரேஸ் பிரேமச்சந்திரன், கஜேந்திரகுமார் பொன்னம்பலம், வீக்னேஸ்வரன் ஆகியோருடன் ரெலோ தலைவர் செல்வம் அடைக்கலநாதன், புளொட்

<p>தலைவர் தருமலிங்கம் சித்தார்த்தன் ஆகியோரும் இணைந்த ஒரு கூட்டணி அமைந்தால், அது தமிழரசுக் கட்சியை விட பலம் வாய்ந்த அணியாகவே இருக்கும். அப்படியான ஒரு கூட்டணி அடுத்த பெருந்தேர்தலிவம் தாக்கத்தைச் செவ்வதம்.</p> <p>இது ஒருபுறமிருக்க, யாழ் மாவட்டத்துக்கான நாடாளுமன்ற உறுப்பினர் தொகை ஏழிலிருந்து ஆறாகக் குறைக்கப்பட்டுள்ளதால் அடுத்த தேர்தலில் வெற்றி பெறவதற்காக கடும் போட்டி நிலவும். இதில் ஈ.பி.டி.பி. தலைவர் டக்ளஸ் தேவானந்தாவின் வெற்றி எப்பொழுதும் முன்கூட்டி</p>	<p>எழுதப்பட்ட ஒன்றாக இருந்து வருகின்றது. அவரது இணக்க அரசியலையே கடந்த நான்கரை வருடங்களாக தமிழ் தேசியக் கூட்டமைப்பும் பின்பற்றி வருவதாவும், டக்ளஸ் இப்பொழுது அமைச்சு பதவியில் இருந்துகொண்டு மக்கள் சேவை செய்ய வாய்ப்பு ஏற்பட்டுள்ளதாவும், அவருக்கு அடுத்த தேர்தலில் சில வேளைகளில் மேலும் ஒரு உறுப்பினர் கிடைக்கும் வாய்ப்பு உண்டாகலாம்.</p> <p>இந்தச் சூழ்நிலையில், மிகுதி நான்கு உறுப்பினர்களுக்காக தமிழரசுக் கட்சியினரும், அவர்களுக்கு எதிரான</p>	<p>அணியினரும் கடும் போட்டியில் ஈடுபட வேண்டியிருக்கும். அந்தப் போட்டி தமிழரசுக் கட்சிக்குள்ளேயும் நிகழ வாய்ப்புண்டு. ஏற்கெனவே சமந்திரனுக்கும் மற்றைய இரு தமிழரசுக் கட்சி நாடாளுமன்ற உறுப்பினர்களாக இருக்கும் மாவை சேனாதிராசா மற்றும் சிந்திரனுக்கும் இடையில் புகைந்து கொண்டிருக்கும் நெருப்பு சுவாலை விட்டு எரியும் நிலையும் தோன்றலாம்.</p> <p>எதையும் அறுதியிட்டுச் சொல்ல முடியாவிட்டாலும், பொதுத் தேர்தல் நெருங்க நெருங்க பல அற்புதங்கள் நிகழ வாய்ப்புண்டு.</p> <p><b>நன்றி இணையத்தளம்: chakkaram.com</b></p>
--	---	--

## ஐ.தே.க. அரசாங்கம் செஞ்சோற்றுக் கடனாக சம்பந்தனுக்கு கொழும்பில் வழங்கிய சொகுசு மாளிகை!


<p>தமிழ் தேசிய கூட்டமைப்பின் தலைவரும் முன்னாள் எதிர்க்கட்சித் தலைவருமான இரா. சம்பந்தனுக்கு சீரேஷ்ட பாராளுமன்ற உறுப்பினர் என்ற அடிப்படையிலும் கட்சித் தலைவர் என்ற நீதியிலும் சபாநாயகரின் யோசனைக்கமையவே விசேட அமைச்சரவை அங்கீகாரத்துடன் பூரண வசதிகளுடன் கூடிய உத்தியோகபூர்வ வாசஸ்தலம் பெற்றுக் கொடுக்கப்பட்டதாக முன்னாள் பாராளுமன்ற விவகார அமைச்சர் கயந்த கருணாதிலக்க தெரிவித்திருக்கிறார்.</p> <p>சம்பந்தன் தமிழ் தேசிய கூட்டமைப்பின் தலைவராக இருக்கும் வரையில் இந்த உத்தியோகபூர்வ வாசஸ்தலத்தைப் பயன்படுத்தக்கூடிய வகையிலேயே அமைச்சரவைத் தீர்மானத்திற்கமைய பெற்றுக் கொடுக்கப்பட்டுள்ளது. கொழும்பு-07, மஹகம சேக்கர மாவத்தையில் பி.12 இலக்கத்தையுடைய இந்த உத்தியோகபூர்வ வாசஸ்தலம் எதிர்க்கட்சித் தலைவருக்காக ஒதுக்கப்பட்டதென கூறப்பட்ட போதும் சம்பந்தன் எதிர்க்கட்சித் தலைவராக பதவி வகித்த காலத்தில் அது எதிர்க்கட்சித் தலைவருக்கான உத்தியோகபூர்வ வாசஸ்தலமாக</p>	<p>அமைந்திருக்கவில்லை. தமிழ் தேசிய கூட்டமைப்பு தலைவர் சம்பந்தனுக்கு பிரத்தியேகமானதொரு வாசஸ்தலமாகவே அவ்விடு பெற்றுக் கொடுக்கப்பட்டுள்ளது. அத்துடன் அங்கு கடமை பூர்வதற்கு ஐந்து ஊழியர்கள் கொடுக்கப்பட்டுள்ளனர். அவர்களுக்கான கொடுப்பனவுகள் விடு மற்றும் அதன் வளாகப் பகுதியின் பராமர்ப்பு போன்ற செயலினங்கள் பாராளுமன்ற விவகார அமைச்சுலூடாக செலவிடப்படுகின்றது.</p> <p>இந்த விசேட அமைச்சரவைப் பத்திரத்தின் மூலம் KX 2330 மற்றும் KO 6339 ஆகிய இலக்கங்களைக் கொண்ட இரண்டு வாகனங்களும் அவருக்குப் பெற்றுக் கொடுக்கப்பட்டுள்ளன. அதற்கான எர்பொருளாக மாதாந்தம் 600 லீற்றர் பெற்றுக் கொடுக்கப்படுகின்றது. இந்த விடு ஒன்றரை ஏக்கர் பரப்பளவில் அமைந்துள்ளது. 2017,ல் இவ்விடு 350 மில்லியன் (35 கோடி) ரூபா செலவில் நவீன வசதிகளுடன் புனரமைக்கப்பட்டுள்ளது.</p> <p>ஓய்வு பெற்ற ஜனாதிபதிகள் மற்றும் அவர்களது மனைவிமாருக்குமே அரசு உத்தியோகபூர்வ இல்லங்களைப் பெற்றுக்</p>	 <p>கொடுக்கின்றது. எதிர்க்கட்சித் தலைவர்களுக்கோ, கட்சித் தலைவர்களுக்கோ இது காலவரை உத்தியோகபூர்வ இல்லங்கள் பெற்றுக் கொடுக்கப்படவில்லை எனவும் இது கடந்த அரசாங்கத்தின் தவறான முன்மாதிரியெனவும் பலரும் கூட்டிக் காட்டியுள்ளனர்.</p> <p>இந்த நிலையில் பொது நிருவாக, மாகாண சபைகள் மற்றும் உள்ளூராட்சி அமைச்சர் ஜனக பண்டார தென்னகோன் கருத்துத் தெரிவிக்கையில், முன்னைய அரசின் தவறான முன்மாதிரி எதிர்காலத்தில் பல்வேறு நெருக்கடிகளுக்குக் காரணமாக அமையலாம் எனக் கூட்டிக் காட்டியுள்ளார். என்றாலும் இது அமைச்சரவைத் தீர்மானமாக இருப்பதால் தம்மால் எதுவும் செய்ய முடியாதிருப்பதாகவும் மற்றொரு அமைச்சரவைத் தீர்மானத்தின் மூலமே அதனை மாற்றியமைக்க முடியுமெனவும் தெரிவித்துள்ளார்.</p>
---	---	---

# வாழ்க்கைக் குறிப்புகள்: பேராசிரியர் க.கைலாசபதி

(பேராசிரியர் க.கைலாசபதி அவர்களின் 37ஆவது நினைவு தினம் (1933 - 1982) 2019 டிசம்பர் 06ஆம் திகதியாகும். அதன் பொருட்டு கைலாசபதி நினைவுக்குழு 1988இல் தொகுத்து வெளியிட்ட 'கைலாசபதி நினைவேடு' என்ற நூலில் இருந்து இக்கட்டுரை நன்றியுடன் எடுத்துப் பிரசுரிக்கப்படுகிறது.)

இருபதாம் நூற்றாண்டின் தமிழ் இலக்கிய வரலாற்றிலே தனக்கென ஒரு தனி இடத்தைப் பெற்றுக் கொண்டவர் பேராசிரியர் கனகசபாபதி கைலாசபதி. 1953 முதல் 1982 வரை முப்பது ஆண்டுகள் தொடர்ச்சியாக இலக்கியத் துறையில் ஈடுபட்டு உழைத்து வந்தவர் இவர். தமது எழுத்துக்கள் மூலமும், எழுத்துக்குப் புறம்பான செயற்பாடுகள் மூலமும், தற்கால தமிழ் இலக்கியச் செல்நெறிகளை நிர்ணயித்த முக்கியமான சிந்தனையாளர்களில் கைலாசபதியும் ஒருவராகிறார். 1933 சித்திரை மாதம் ஐந்தாம் திகதி கைலாசபதி கோலாலம்பூரில் (மலேசிய தலைநகர்) பிறந்தார். இவரது தந்தை இளையதம்பி கனகசபாபதி, அங்கு படவரைஞராகப் பணிபுரிந்தவர். கோலாலம்பூர் விக்டோரியா இன்ஸ்டிடியூட்டில் ஆரம்பக் கல்வி பயின்ற கைலாசபதி, இரண்டாம் உலக யுத்த முடிவில் தாயார் தில்லைநாயகியுடன் தமது சொந்த ஊரான யாழ்ப்பாணம் வந்து சேர்ந்தார். யாழ்ப்பாணம் இந்துக் கல்லூரியில் அவரது இடைநிலைக் கல்வி தொடர்ந்தது. இக்கல்லூரியில் பயின்ற காலத்தில் இவருக்கு ஆதர்சமாக அமைந்தவர்களுள் காலஞ்சென்ற மு.கார்த்திகேசன் குறிப்பிடத்தக்கவர். கைலாசபதி பொதுவுடைமைத் தத்துவத்தின்பால் ஈர்க்கப்பட்டமைக்கு இவரது தொடர்பும் ஒரு காரணமாகும்.

இளமையிலே கைலாசபதியின் இலக்கிய, ஆய்வறிவுத்துறை ஈடுபாட்டுக்கு அவரது குடும்பப் பின்னணி ஒரு தளமாக அமைந்தது. கைலாசபதியின் தாயின் தகப்பனார் தம்பு நாகமுத்து ஆரம்பாலத் தமிழ் நாவலாசிரியர்களில் ஒருவர். 'இடைக்காடர்' என்ற புனைபெயரில் இவர் நாவல் எழுதியுள்ளார். இவரது இளைய சகோதரர் சரவணமுத்து, கணிதம், பெளதீகம் ஆகிய துறைகளில் உயர் பட்டங்களைப்



பெற்று அக்காலத்தில் சிறந்த கல்வியாளராகத் திகழ்ந்தவர். கைலாசபதியின் தாயின் பாட்டனார் தில்லைநாதர், நாவலர் பாடசலையில் ஆறுமுக நாவலரின் வலக்கரம்போல் விளங்கியவர். கைலாசபதியின் தாய்மாமன் மாணிக்க இடைக்காடர் ஒரு பிரபலமான கணிதத்துறை விற்பன்னர். இலங்கையில் சிவில்சேவை அதிகாரியாகப் பணிபுரிந்த (வவுனியா அரசாங்க அதிபராகவும் இருந்தவர்) இவர், பின்னர் ஐக்கிய நாடுகள் நிறுவனத்தில் சேர்ந்து பல்வேறு நாடுகளில் புள்ளிவிபர நிபுணராகவும் கடமை புரிந்தவர்.

## சித்திரலேகா மொளனகுரு தந்தையா சண்முகலிங்கம்

1951 முதல் 1953 வரை கொழும்பு றோயல் கல்லூரியில் பயின்ற கைலாசபதி, அங்கிருந்து பேராதனை பல்கலைக்கழகத்தில் பட்டதாரி மாணவராகச் சேர்ந்தார். பல்கலைக்கழகத்தில் தமிழைச் சிறப்புப் பாடமாகப் பயின்ற கைலாசபதி 1957-ல் முதல் வகுப்பில் சித்தியடைந்தார். அதே ஆண்டு தினகரன் பத்திரிகையில் உதவி ஆசிரியராகப் பதவியேற்று ஓராண்டுக்குள் அதன் பிரதம ஆசிரியாக உயர்வு பெற்றார். ஈழத்து எழுத்தாளர்களைப் படைப்புத் துறையில் ஊக்கப்படுத்துவதற்கும் விமர்சன சிந்தனையை வளர்ப்பதற்கும் இப்பதவிக்காலத்தை நன்கு பயன்படுத்தினார். இவரது சமகாலத்தவர் எவருக்கும் கிடைக்காத பிரபலத்தையும் செல்வாக்கையும் பத்திரிகை வாழ்க்கை

இவருக்குப் பெற்றுக் கொடுத்தது. இவரது தினகரன் காலம் ஈழத்துப் பத்திரிகைத் துறையிலும் இலக்கிய வரலாற்றிலும் ஒரு முக்கியமான காலகட்டமாகும்.

1961-ல் கைலாசபதி 'தினகரன்' ஆசிரிய பதவியை விட்டு பேராதனை பல்கலைக்கழகத்தில் உதவி விரிவுரையாளராகச் சேர்ந்தார். பல்கலைக்கழகப் பதவி அவரது ஆய்வறிவுத்துறை ஈடுபாட்டுக்கு வாய்ப்பாக அமைந்தது. அவர் ஆராய்ச்சியிலும் படிப்பிலும் ஆழ்ந்து ஈடுபட்டார். 1962-ல் பல்கலைக்கழக வெளியீடான இளங்கதிர் சஞ்சிகையில் இவரது நாடும் நாயன்மாரும் என்ற கட்டுரை வெளிவந்தது. இது இவரைக் கவனிப்புக்குரிய ஓர் இலக்கிய ஆய்வாளனாக அறிமுகப்படுத்தியது. அதே ஆண்டில் இவரது இரு மகாகவிகள் நூலும் வெளியாயிற்று. இது ஒப்பிலக்கிய ஆய்வில் இவரது முதல் முயற்சியாகும்.

1963-ல் பெர்மிங்ஹாம் பல்கலைக்கழகத்தில் கலாநிதிப்பட்ட ஆய்வை மேற்கொள்வதற்காகப் புலமைப்பரிசில் பெற்று, கைலாசபதி இங்கிலாந்து சென்றார். சங்கத் தமிழ்ப் பாடல்களைக் கிரேக்க வீரயுகப் பாடல்களுடன் ஒப்புநோக்கி பேராசிரியர் ஜோர்ஜ் தொம்சனின் மேற்பார்வையில் இவர் செய்த ஆய்வை Tamil Heroic Poetry என்னும் நூலாக 1968-ல் ஓக்ஸ்போர்ட் பல்கலைக்கழக அச்சகம் வெளியிட்டுள்ளது.

பேர்மிங்ஹாமில் படித்துக் கொண்டிருந்த காலத்தில் 1964-ல் தன் தாய்மாமன் மகளான சர்வமங்கலத்தை கைலாசபதி தனது வாழ்க்கைத் துணையாகப் பெற்றார். கைலாசபதியின் ஆய்வறிவுத்துறை வளர்ச்சியில் 'சர்வத்'தின் பங்கும் கணிசமானதாகும். இவர்களுக்கு சுமங்கலா (1967), பவித்ரா (1968) ஆகிய இரு புதல்வியர் உளர்.

1963-ல் பெர்மிங்ஹாமில் இருந்து மீண்டும் பேராதனை திரும்பிய கைலாசபதி 1969-ல் கொழும்பு பல்கலைக்கழகத்துக்கு இடமாற்றம் பெற்றார். 1974-ல் இலங்கைப் பல்கலைக்கழக வித்தியாலங்கார வளாகத்தில் இந்து நாகரீகத்துறைத் தலைவராக நியமனம் பெற்றார். 1970களில் பல்கலைக்கழகத்துக்கு

<p>வெளியிலும் பல்வேறு கல்வி, கலாச்சார நிறுவனங்களுடன் தொடர்பு கொண்டு இயங்கியவர் கைலாசபதி. யுனெஸ்கோவிற்கான இலங்கை தேசிய ஆணைக்குழு (1970), இலங்கை பாடநூல் ஆலோசனைச் சபை (1970), இலங்கைப் பல்கலைக்கழகத்தின் வெகுஜனத் தொடர்பு ஆய்வுக் கழகம் (1971 - 1974), இலங்கைக் கலைக்கழகம் (1970-1975), இலங்கை வானொலி தமிழ் நிகழ்ச்சி ஆலோசனைக்குழு (1973) முதலியவற்றில் உறுப்பினராகவும், இலங்கை கலைக்கழகத் தமிழ் இலக்கியக் குழு (1972-1976), கலைக்கழக தமிழ் நாட்டியக்குழு (1972-1976) ஆகியவற்றின் தலைவராகவும் இருந்து முக்கியமான பணிகள் பல புரிந்துள்ளார்.</p> <p>யாழ்ப்பாணத்தில் புதிய பல்கலைக்கழக வளாகமொன்று 1974-ல் அமைக்கப்பட்டபோது, கைலாசபதி தலைவராகவும் தமிழ் பேராசிரியராகவும் நியமிக்கப்பட்டார். இப்பல்கலைக்கழகத்தைக் கட்டி எழுப்பியதில் அவருக்கும் முக்கிய பங்குண்டு. யாழ்ப்பாண பல்கலைக்கழகத்தையும் சமூகத்தையும் இணைக்கின்ற பல திட்டங்கள் அவர்</p>	<p>காலத்தில் உருப்பெற்றன, நடைமுறைக்கு வந்தன.</p> <p>1977 ஆகஸ்டில் அயோவா பல்கலைக்கழகம் Fellow in Creative Writing ஆக இவரை அழைத்தது. அமெரிக்காவில் ஒரு வருடம் தங்கிய கைலாசபதி பெர்க்சியில் உள்ள கலிபோர்னியா பல்கலைக்கழகத்தில் அதிபிப் பேராசிரியராகவும் கடமையாற்றினார்.</p> <p>அமெரிக்காவிலிருந்து 1978 பிற்பகுதியில் சீன அரசின் அழைப்பை ஏற்று தன் குடும்பத்துடன் சீனாவுக்கு விஜயம் செய்தார். சீன விஜயம் பற்றிய தங்கள் அனுபவங்களை இவரும் மனைவியும் சேர்ந்து <b>மக்கள் சீனம்: காட்சியும் கருத்தும்</b> என்னும் நூலாக வெளியிட்டுள்ளனர்.</p> <p>1978-ல் நாடு திரும்பிய கைலாசபதி யாழ்ப்பாணப் பல்கலைக்கழகத்தின் கலைப்பீடாதிபதியாகப் பதவி ஏற்றார். தனி முயற்சிகளில் மட்டுமின்றி கூட்டு முயற்சிகளிலும் ஆழ்ந்த அக்கறை காட்டியவர் கைலாசபதி. பல்வேறு சமூக, இலக்கிய இயக்கங்களில் தன்னைப் பிணைத்துக் கொண்டவர் இவர். இலங்கை முற்போக்கு எழுத்தாளர் சங்கத்தின் தலைவராகப் பல ஆண்டுகள் பதவி வகித்த இவர்,</p>	<p>ஈழத்து முற்போக்கு இலக்கிய இயக்கத்தின் வழிகாட்டிகளுள் ஒருவராகவும் அமைந்தார். இலங்கை இடதுசாரி இயக்கங்கள் பலவற்றுடனும் நெருங்கிய உறவு கொண்டிருந்தவர் கைலாசபதி.</p> <p>சமதர்ம சமுதாயம் ஒன்றினை இலங்கையில் உருவாக்கும் நீண்டகாலக் கனவுடனும் தெளிந்த பார்வையுடனும் செயல் புரிந்தவர்களுள் கைலாசபதியும் ஒருவர். அந்தத் தொலைநோக்குக் காரணமாகவே இலக்கிய விமர்சனத்தில் சமூகப்பார்வையை இவர் கையாண்டார். ஈழத்துத் தமிழரின் கலாச்சாரத் தனித்துவம், இலக்கிய பாரம்பரியம் என்பனவற்றில் தீவிர ஈடுபாடு காட்டியவர் கைலாசபதி. ஈழத்துத் தமிழ் இலக்கியம், ஈழத்து மெல்லிசை ஆகிய கருத்துருவாக்கங்களுக்கு பின்னணியாகவும் அவர் இருந்தார்.</p> <p>1982 மார்ச்சு 6-ம் நாள் தமது 49-வது வயதில் பேராசிரியர் கைலாசபதி காலமானார். அனைத்து ஆய்வுகளும் அறிவுலகச் செயற்பாடுகளும் உன்னத மாணிடத்தை உருவாக்கவே என்று எண்ணிச் செயற்பட்ட கைலாசபதியை அறிவுலகம் என்றும் நினைவுகூரும்.</p>
--	--	---

## ஈரான் மீதான தாக்குதலுக்கு இலங்கை அரசு கண்டனம்!

<p>ஈரான் இராணுவத் தளபதி குவாசிம் சுலைமான்யை அமெரிக்கா கொலை செய்ததைக் கண்டித்து இலங்கை அரசு சார்பில் அமைச்சர் டலஸ் அழகப்பெரும் நாடாளுமன்றத்தில் ஆற்றிய உரையின் முக்கியமான பகுதிகள் வருமாறு:</p> <p>ஈரான் இராணுவத்தின் பிரதானியான ஜெனரல் குவாசிம் சுலைமான் பக்தாத் நகருக்கு பயணம் மேற்கொண்டிருந்த போது ட்ரோன் தாக்குதலில் கொல்லப்பட்டுள்ளார். இந்தத்</p>	<p>தாக்குதலுக்கு அமெரிக்க ஜனாதிபதி டொனால்ட் ட்ரம்ப் பொறுப்பேற்றுள்ளார்.</p> <p>ஜெனரல் சுலைமான்யை தாங்கள்தான் கொன்றோம் எனவும் அறிவித்தார். ஆனால், உலகில் மனித உரிமைகள் பற்றி குரலெழுப்பும் நாடுகளும் அமைப்புகளும் இது குறித்து இன்னும் எவ்வித அறிவிப்பையும் விடுக்கவில்லை.</p> <p>எனவே, ஏகாதிபத்தியத்துக்கு எதிராக குரலெழுப்பும் தலைவர்களின் உயிருக்கு இன்று அச்சுறுத்தல் ஏற்பட்டுள்ளது.</p>	<p>சுதந்திரம் மற்றும் இறையாண்மைக்காக முன்னின்று செயற்படும் நாடு என்ற வகையில் நாம் எமது எதிர்ப்பை வெளியிட வேண்டும்.</p> <p>அத்துடன், கட்சி அரசியலைக் கைவிட்டு இந்தச் சம்பவம் தொடர்பில் ஐக்கிய தேசியக் கட்சி தனது நிலைப்பாட்டை அறிவிக்க வேண்டும். உலகிற்கு 'சர்வதேச பொலிஸ்காரன்' தேவையில்லை. சுயாதீன நிலைப்பாட்டில் இருந்துகொண்டே நாம் இந்தக் கருத்தை வெளியிடுகின்றோம்.</p>
--	---	---



**யாழ்ப்பாணப் பல்கலைக்கழக பிரதம நூலகர் ஸ்ரீகாந்தலட்சுமி மறைந்தார்**

யாழ்ப்பாணப் பல்கலைக்கழகத்தின் பிரதம நூலகர் ஸ்ரீகாந்தலட்சுமி 2019 டிசம்பர் 25ஆம் திகதி தனது 58ஆவது வயதில் காலமானார். இவர் தன்னார்வமாக நூலக விழிப்புணர்வு நிறுவகத்தின் நிறுவனராகவும், அறிதூண்டல் மையத்தின் இயக்குனராகவும், நூலக நிறுவனத்தின் பணிப்பாளர்களில் ஒருவராகவும் கொழும்புப் பல்கலைக்கழகத்தின் நூலக, தகவல் அறிவியலுக்கான தேசிய நிறுவனத்தின் முகாமைத்துவக்குழு உறுப்பினராகவும் இருந்தார். முன்னதாக இலங்கை நூலகச் சங்கத்தின் முதலாவது தமிழ்த் தலைவராகவும் இலங்கைத் தேசிய

நூலகத்தின் முகாமைத்துவக் குழு உறுப்பினராகவும் இருந்துள்ளார். நூலகத் தகவல் அறிவியற் துறை சார்ந்து கலைக்களஞ்சியம், கலைச்சொற்றொகுதி, சொற்பொருளாய்வுக் களஞ்சியம் உள்ளிட்ட 13 நூல்களையும் எழுதி வெளியிட்டிருந்தார்.

'வானவில்' பத்திரிகையை பலவழிகளிலும் ஊக்குவித்த ஸ்ரீகாந்தலட்சுமியின் திடீர் மறைவு, தமிழ் நூலகவியல் துறைக்கு பேரிழப்பாகும். அன்னாரது பீரீவால் துயருற்றிருக்கும் குடும்பத்தினருக்கு 'வானவில்' சார்பில் எமது ஆழ்ந்த இரங்கலைத் தெரிவித்துக் கொள்கின்றோம்.



<p>கொதிப்பை ஏற்படுத்தியுள்ளது. இதுதான், பாத்தாத்தியுள்ள அமெரிக்க தாதரகத்தின் மீதான பதிலடித் தாக்குதலுக்கு இட்டுச் சென்றது.</p> <p>இந்நிலையில் இராக்கிய மண்ணில் ஈரான் தளபதி சுலைமான் இராக்கிய ராணுவ கமாண்டர்களில் ஒருவரான அல் - முகாந்திசம் அமெரிக்காவால் படுகொலை செய்யப்பட்டிருப்பது இராக் மக்களிடையே பெரும் கொந்தளிப்பை ஏற்படுத்தியுள்ளது. இராக்கிலிருந்து அனைத்து அந்தியப் படைகளும் உடனடியாக வெளியேற வேண்டுமென்று இராக் நாடாளுமன்றத்தில் தீர்மானம் இயற்றப்படும் அளவிற்கு அமெரிக்கா அங்கே தற்போது கடுமையான எதிர்ப்பினை சந்திக்கத் தவங்கியிருக்கிறது.</p> <p>இராக்கில் 5ஆயிரம் அமெரிக்கப்படைபினர் இருக்கிறார்கள். உண்மையில் ஈராணை தனிமைப்படுத்த முயற்சித்த அமெரிக்கா, தற்போது இராக்கில் தானே தனிமைப்பட்டு நிற்கிறது. ஈரானின் மதத் தலைவரான அயத்துல்லா அலி கோமேனி, அமெரிக்காவுக்கு கடுமையான பதிலடி கொடுக்கப்படும் என்று எச்சரித்துள்ளார். சுலைமான்யின் இறுதிநிகழ்ச்சி நடந்தவுடனே இராக்கில் உள்ள அமெரிக்காவின் இரண்டு ராணுவத் தளங்கள் மீது ஈரான் ஏவுகணைத் தாக்குதல் நடத்தியுள்ளது. இது ஈரான் பதிலடியின் தவக்கமாகும்.</p> <p>இந்த நிகழ்வுகளின் பின்னணியில் ஒட்டுமொத்த மேற்கு ஆசியாவும், வளைகுடா பிரதேசமும் பெரும் பதற்றத்தின் பிடியில் சிக்கியுள்ளன. இந்நிலையில் ஈராணை தங்களது பொது</p>	<p>எதிரியாகக் கருதுகிற இஸ்ரேலும், சவுதி அரேபியாவும் அமெரிக்காவின் பின்னால் நின்றுகொள்ளும் என்று எதிர்பார்க்கப்படுகிறது. எனினும், இராக்கிலும் சிரியாவிலும் அமெரிக்கா மேற்கொண்ட தலையீடுகள், உண்மையில், இந்த நாடுகளில் ஈரானின் செல்வாக்கு வளர்வதற்கு உதவி செய்துள்ளது. லெபனானிலும் ஈரானின் செல்வாக்கு அதிகரித்துள்ளது.</p> <p>தீமையின் அச்ச என்று அமெரிக்காவால் கூறப்பட்ட ஈரான் உள்ளிட்ட நாடுகள் தற்போது அமெரிக்காவை எதிர்க்கிற “எதிர்ப்பின் அச்ச” என்பதாக மாறியுள்ளன. இதில் இராக்கின் ஷியா பிரிவு போராளிக் குழுக்கள், சிரியா மற்றும் லெபனானின் ஹிஸ்புல்லா இயக்கம் ஆகியவையும் சேர்ந்து கொண்டுள்ளன. இத்தகைய பின்னணியில், ஈராணுக்கு எதிரான அமெரிக்காவின் எந்தவிவர ஆக்கிரமிப்பும் இந்த ஒட்டுமொத்த பிராந்தியத்திலும் மிகக்கடுமையான முரண்பாட்டையும், மோதலையும் தீவிரப்படுத்தும்.</p> <p>இந்த பிராந்தியத்தில் ஏற்பட்டுள்ள மோதலின் உடனடி விளைவுகள் கடுமையாக உள்ளன. ஏற்கெனவே எண்ணெய் விலைகள் கூர்மையான முறையில் அதிகரித்துள்ளன. பேரல் ஒன்றுக்கு 70 டாலராக எண்ணெய் விலை அதிகரித்துள்ளது. ஏற்கெனவே மிகக்கடுமையான பொருளாதார நெருக்கடியை சந்தித்துக் கொண்டிருக்கிற இந்தியா போன்ற நாடுகளுக்கு இது மோசமான செய்தியாகும். எனினும், சுலைமான் படுகொலை தொடர்பாக மோடி அரசாங்கத்தின் நிலைப்பாடு</p>	<p>என்பது, அமெரிக்காவை எந்தவிதத்திலும் கடிந்துகொள்ளக்கூடாது என்ற விதத்திலேயே, மிகவும் தவறான முறையில் அமைந்திருக்கிறது. இந்தப் படுகொலையை கண்டனம் செய்வதற்கு மோடி அரசு மறுத்துள்ளது. ஈரான் இராணுவத் தளபதி அமெரிக்காவால் கொல்லப்பட்டார் என்று அறிந்து கொண்டோம் என ஒரு வெற்றுவாக்கியத்தை மட்டுமே வெளியிட்டிருக்கிறது.</p> <p>ஈரான் எண்ணெய்யை வாங்கக் கூடாது என்ற கடந்தாண்டு முதல் தடுத்த நிறுத்திய அமெரிக்கத் தடைகளுக்கு மோடி அரசு ஏற்கெனவே தனது ஒத்தழைப்பை நல்கி வருகிறது. அமெரிக்காவுடனான இத்தகைய அணுகுமுறையின் ஒரு பகுதியாக, மோடி அரசு, சவுதி அரேபியாவுடனும் இஸ்ரேலுடனும் மிக நெருக்கமான உறவினை மேற்கொண்டிருக்கிறது. இப்படி செய்வதன் மூலம் மோடி அரசு இந்திய தேசத்தின் சொந்த நலன்களுக்கே தீங்கு விளைவித்துக் கொண்டிருக்கிறது.</p> <p>மோடி அரசாங்கம், இந்தியாவின் தேசிய நலன்களை அனைத்தையும் விட பெரிது என்பதை கட்டாயம் மனதில் கொள்ள வேண்டும். ஈரான் மீதான ஆக்கிரமிப்புக் கொள்கை மிகவும் தீங்கானது என்பதையும் இந்தியா ஒரு போதும் அதில் ஒரு பங்கேற்பாளராக இருக்காது என்பதையும் மிக நேரடியாகவும் தெளிவாகவும் அமெரிக்காவிடம் மோடி அரசு அறிவிக்க வேண்டும்.</p> <p><b>பீப்பிள்ஸ் டெமாக்ரசி தலையங்கம் (ஜனவரி 8, 2020)</b></p> <p><b>-தமிழில்: எஸ்.பி.ராஜேந்திரன்</b></p>
---	---	--

<h2 style="text-align: center;">மு.கார்த்திகேசன் உருவப்படம் திறந்து வைப்பு!</h2>		
<p>இலங்கை கம்ப்யூனிட் இயக்க முன்னோடிகளில் ஒருவரும், சிறந்த கல்விச் சிந்தனையாளருமான தோழர் மு.கார்த்திகேசன் அவர்களின் 100வது பிறந்த தின நினைவாக அவரது உருவப்படம் யாழ்ப்பாணம் காங்கேசன்துறை வீதி தட்டாடுதெரு சந்தியில் அமைந்துள்ள கலாஜோதி இளைஞர் ஒன்றிய சனசமூக நிலையத்தில் தை 15ஆம் திகதி தைப்பொங்கல் தினத்தன்று திறந்து வைக்கப்பட்டது.</p> <p>உருவப்படத்தை யாழ்ப.பல்கலைக்கழக முன்னாள் விரிவுரையாளர் பேராசிரியர் இ.சிவச்சந்திரன் திறந்து வைத்தார்.</p>	<p>வைபவத்தில் அப்பகுதி மக்கள் பலர் கலந்து கெண்டனர்.</p> <p>தோழர் கார்த்திகேசன் கலாஜோதி சனசமூக நிலையம் அமைந்துள்ள வண்ணார்பண்ணைப் பகுதியில் நீண்ட காலம் வாழ்ந்தவர் என்பதுடன், 1955இல் நடைபெற்ற யாழ்.மாநகர சபைத் தேர்தலில் அப்பகுதியில் போட்டியிட்டு வெற்றி பெற்றவர் என்பதும் குறிப்பிடத்தக்கது. அப்பகுதிக்கு அருகே இருந்த யாழ்.இந்துக் கல்லூரியில் சுமார் 30 வருடங்கள் கற்பித்த கார்த்திகேசனிடம் அப்பகுதி</p>	<p>மாணவர்கள் பலர் கல்வி கற்றனர் என்பதும் குறிப்பிடத்தக்கது.</p> <p>அந்தப் பகுதியில் வாழ்ந்த இளைஞர்கள் பலர் ஒன்று சேர்ந்து கலாஜோதி இளைஞர் ஒன்றியம் என்ற அமைப்பை உருவாக்கவும், அதன் பெயரில் ஒரு சனசமூக நிலையத்தையும், வாசகசாலையையும் உருவாக்கவும், கார்த்திகேசன் அவர்களே பின்னணிச் சக்தியாக நின்று ஊக்குவித்துச் செயற்பட்டார் என்பதை இன்றும் அப்பகுதி மக்கள் தமது நினைவில் வைத்துள்ளனர்.</p>

# தேசிய பொருளாதாரத்தை மீட்டெடுப்பதே ஜனாதிபதி கோத்தபாய எதிர்நோக்கும் சவாலாகும்!

தள்ளாடும் தேசிய பொருளாதாரத்தை மீட்டெடுக்க தகுந்த நடவடிக்கைகள் எடுக்கப்படாதுவிடின் நாடு பாரிய அழிவுகளைச் சந்திக்க நேரிடும் என இலங்கை கம்யூனிஸ்ட் கட்சியின் பொதுச்செயலாளர் டியு குணசேகர எச்சரித்திருக்கிறார்.

‘த ஜலன்ட்’ பத்திரிகைக்கு கருத்துத் தெரிவிக்கையிலேயே அவர் இவ்வாறு தெவித்திருக்கிறார். மேலும் அவர் கருத்துத் தெரிவிக்கையில்,

தேசிய பொருளாதாரத்தை மீட்டெடுப்பதே ஜனாதிபதி கோத்தபாய ராஜபக்ச 2020இல் எதிர்நோக்கும் பாரிய சவாலாக இருக்கின்றது என்றார்.

எதிர்வரும் நாடாளுமன்ற தேர்தலின் பின்னர் ஆட்சி அமைப்பதற்கான பெரும்பான்மையை ஜனாதிபதி கோத்தபாயவினால் சுலபமாகப் பெற முடியும் எனக் குறிப்பிட்ட குணசேகர, ஆனால் மூன்றில் இரண்டு பெரும்பான்மையைப் பெற முடியுமா என்பதைக் கூற முடியாது என்றார்.

நாட்டின் வடக்கு கிழக்கு பகுதிகளில் நிலவும் பிரச்சினைகள் சம்பந்தமாக ஜனாதிபதியின் கையாளுகை குறித்து கருத்து வெளியிட்ட குணசேகர, அரசாங்கம் இந்த விடயத்தில் மிகவும் எச்சரிக்கையாக இருக்க வேண்டும். சில மாதங்களில் நாடாளுமன்ற தேர்தல் வரவுள்ள நிலையில் ஜனாதிபதி தேர்தலின் போது கோத்தபாய ராஜபக்சவை ஆதரித்த தமிழ் அரசியல்வாதிகளுக்காக அரசாங்கம் பாதகமான விளைவுகளை உண்டாக்கக்கூடிய நடவடிக்கைகளை எடுக்காது எனக் குறிப்பிட்டார்.

ஆனால் அதேநேரத்தில், ஜனாதிபதி ராஜபக்ச யுத்தத்தால் பாதிக்கப்பட்ட அப்பகுதிகளின் சமூக வளர்ச்சிக்காக எடுக்கும் நடவடிக்கைகளை குணசேகர பாராட்டினார். யுத்த காலத்தில் அடிப்படை வசதிகளைக்கூட இழந்த அந்த மக்கள் நல்ல வாழ்க்கை நிலைமைகளை அடைவதற்கான சந்தர்ப்பம் ஏற்படுத்தப்பட வேண்டும் எனவும் அவர் குறிப்பிட்டார்.

தேசிய கீதம் சிங்களத்தில் மட்டும் பாடப்பட வேண்டும் என நடைபெறும் விவாதம் பற்றிக் குறிப்பிட்ட டியு குணசேகர, அரசியல் கட்சிகள், சிவில் சமூகம் மற்றும் ஊடகங்கள் என்பன இந்த விடயத்தை அவதானமாகக்



**DEW Gunasekara**

கையாள வேண்டும் எனக் கேட்டுக் கொண்டார். இதுபற்றி மேலும் குறிப்பிட்ட அவர், பொது நிர்வாக, உள்நாட்டு, மாகாண சபைகள் மற்றும் உள்ளூராட்சி அமைச்சின் செயலாளரான எஸ்.ஹட்டியாராச்சி, தேசிய கீதத்தை சிங்களத்தில் மட்டும் இசைக்கும் முடிவுகள் எதுவும் இதுவரை எடுக்கப்படவில்லை என டிசம்பர் 30ஆம் திகதி குறிப்பிட்டதைச் சுட்டிக் காட்டினார்.

ஈஸ்டர் ஞாயிறு தினத்தன்று நடத்தப்பட்ட கொலைகாரத் தாக்குதல்கள் பற்றிக் குறிப்பிட்ட டியு குணசேகர, நாடு இன்னமும் அபாயத்தில் இருந்து மீளவில்லை எனக் குறிப்பிட்டார்.

அரசாங்கத்துக்கும் தமிழ் தேசியக் கூட்டமைப்புக்கும் இடையிலான உறவுகள் குறித்து கருத்து வெளியிட்ட குணசேகர, ஜனாதிபதி என்ற வகையில் கோத்தபாய ராஜபக்ச நாடாளுமன்றத்தில் அங்கத்துவம் வகிக்கும் எல்லாக் கட்சிகளுடனும் பேச்சுவார்த்தை நடத்த வேண்டும். அரசாங்கத்துக்கும் தமிழ் தேசியக் கூட்டமைப்புக்கும் இடையில் நடக்கக்கூடிய நேரடிப் பேச்சுவார்த்தைகள் தவறாக வியாக்கியானப்படுத்ப்படுவதற்கு இடமளிக்கக்கூடாது எனக் குறிப்பிட்டார்.

அரசியல் அமைப்பில் கடந்த அரசாங்கத்தால் மேற்கொள்ளப்பட்ட 19ஆவது திருத்தத்தை நீக்க வேண்டும் அல்லது அதில் திருத்தம்

செய்ய வேண்டும் என்பது பற்றி கருத்து வெளியிட்ட குணசேகர, அந்தச் சட்டத் திருத்தத்தில் உள்ள சர்ச்சைக்குரிய பகுதியை திருத்துவது குறித்து எந்தவித சர்ச்சைகளும் எழ நியாயமில்லை. 19ஆவது திருத்தம் இரண்டு அதிகார மையங்களை உருவாக்கியுள்ளது. எனவே, ஜனாதிபதியினதும் பிரதமரினதும் அதிகாரங்கள் குறித்து வெவ்வேறு அர்த்தங்கள் கொடுக்கும் அந்த நிலைமையை முடிவுக்கு கொண்டுவர நாடாளுமன்றம் தாமதமின்றி விவாதித்து இதற்கு ஒரு முடிவு காண வேண்டும் எனத் தெரிவித்தார்.

‘கோப்’ (பொது நிறுவனங்கள் சம்பந்தமான ஆணைக்குழு) அமைப்பின் முன்னாள் தலைவரான டியு குணசேகர, 2015 மற்றும் 2016ஆம் ஆண்டுகளில் மேற்கொள்ளப்பட்ட திறைசேரி பிணை முறி மோசடி சம்பந்தமான ஜனாதிபதி ஆணைக்குழு அறிக்கை சம்பந்தமாக (இந்த அறிக்கை 2018இல் நாடாளுமன்றத்திடம் கையளிக்கப்பட்டது) புதிய நாடாளுமன்றம் விவாதிக்கும் எனத் தாம் நம்புவதாக இறுதியில் நம்பிக்கை வெளியிட்டார்.

## முற்போக்கு எழுத்தாளர் டி.செல்வராஜ் காலமானார்!

சாகித்ய அகாடமி வீருது பெற்ற நாவலாசிரியரும், தமிழ்நாடு முற்போக்கு எழுத்தாளர்-கலைஞர்கள் சங்கத்தின் ஸ்தாபகத் தலைவர்களில் ஒருவருமான மூத்த எழுத்தாளர் தோழர் டி.செல்வராஜ் உடல் நலக்குறைவு காரணமாக 2019 டிசம்பர் 21 அன்று இரவு ஒன்பது மணிவளவில் மதுரை மீனாட்சி மீஷன் மருத்து வமனையில் காலமானார். அவருக்கு வயது (87). தோல் பதனீடும் தொழிலாளர்களின் பீரச்சனைகளை மையப்படுத்தி இவர் எழுதிய “தோல்” நாவல் 2011-ஆம் ஆண்டு சிறந்த புதினத்திற்கான தமிழக அரசின் இலக்கிய வீருதை பெற்றது. 2012 ஆம் ஆண்டு சாகித்ய அகாடமி வீருது வழங்கப்பட்டது. இவரது “தேனீர்” நாவல் திரைப்படமாக வந்த துள்ளது. தலித் மக்களின் வாழ்க்கை யைச் சித்திரித்த “மலரும் சருகும்” நாவல், 200-க்கும் மேற்பட்ட சிறுகதை கள், 50-க்கும் மேற்பட்ட ஓரங்க நாட கங்களை எழுதியுள்ளார். கடைசியாக எழுதிய அடுக்கம் என்ற நாவல் பதிப்பில் உள்ளது.

# நெருக்கடியிலும் மின்னும் வியட்நாம்

கிட்டத்தட்ட ஆயிரம் ஆண்டு காலம் சீன அரசர்களின் ஆட்சி, பிரான்ஸ் மற்றும் ஜப்பான் நாடுகளின் சுமார் நூறு ஆண்டுகள் ஆக்கிரமிப்பு மற்றும் அமெரிக்காவின் கொடுமான 20 ஆண்டுகால போர்வெறித் தாக்குதல் ஆகியவற்றிலிருந்து மீண்ட வியட்நாம் தற்போது பெரும் முன்னேற்றத்தைக் கண்டிருக்கிறது. ஏகாதிபத்திய அமெரிக்காவின் தாக்குதலில் 30 லட்சம் பேரை இழந்த வியட்நாமா இது என்று வியக்கச் செய்கிறது கம்யூனிஸ்ட் வியட்நாம். உலகம் முழுவதும் ஏற்பட்டுள்ள நெருக்கடியில் கிட்டத்தட்ட அனைத்து நாடுகளும் தள்ளாடிக் கொண்டிருக்கின்றன. முதலாளித்துவப் பொருளாதாரங்கள் அனைத்துமே சரிவைச் சந்தித்துள்ளன. அமெரிக்காவுடன் ஏற்பட்ட வர்த்தகப் போரினால் சீனாவும் சரிவைக் கண்டது. ஆனால், சோவியத் யூனியன் பின்னடைவிற்குப் பிறகு தாக்குப் பிடிக்காது என்று கருதப்பட்ட வியட்நாமில் மட்டும் நல்ல பொருளாதார முன்னேற்றம் ஏற்பட்டுள்ளது. ஒரு ஆண்டு, இரண்டு ஆண்டு அல்ல. கடந்த பத்து ஆண்டுகளாக வியட்நாமின் பொருளாதார முன்னேற்றம் சராசரியாக 6.7 சதவிகிதமாக இருந்து வருகிறது. கடந்த பத்தாண்டுகளில் உலகில் அதிக பொருளாதார முன்னேற்றத்தைக் கண்ட நாடாக வியட்நாம் உள்ளது.

அமெரிக்காவின் போர்வெறித் தாக்குதலால் 20 ஆண்டுகாலம் வியட்நாம் சந்தித்த இழப்புகளோடு பிரச்சனை முடிந்துவிடவில்லை. அந்தப் போரில் பாதிக்கப் பட்ட குடும்பங்கள், அதில் போரிட்ட முன்னாள் ராணுவத்தினர் ஆகியோருக்கான நலத்திட்டங்கள் மற்றும் சுற்றுச் சூழல் பாதிப்பிலிருந்து மீள்துவக்கான ஒதுக்கீடு ஆகிய வற்றிற்கான செலவு தேசிய பட்ஜெட்டில் 25 சதவிகிதமாக உள்ளது. இருந்தும், அந்த நடவடிக்கைகள் வியட்நாமின் பொருளாதாரத்தைப் பாதிக்கவில்லை. இத்தனைக்கும், அமெரிக்காவின் தாக்குதலின்போது இருந்த மக்கள் தொகை தற்போது இரட்டிப்பாகி இருக்கிறது. பொருளாதார வளர்ச்சி, சுற்றுச்சூழல் பாதிப்பையும் சேர்த்தே கொண்டு வந்துள்ளது.



## வறுமை ஒழிப்பு

முதலாளித்துவ நாடுகளின் பொருளாதார வளர்ச்சியைப் போலல்லாமல், வியட்நாம் மக்கள் பலன் கண்டிருக்கிறார்கள். பத்தாண்டுகளுக்கு முன்பாக வியட்நாம் மக்களில் 63 சதவிகிதம் பேர் வறுமைக் கோட்டிற்குக் கீழ் உட்பட்டவர்கள். பெரும்பாலும் முன்னேற்றத்தினால் இது ஏழு சதவிகிதமாகக் குறைந்திருக்கிறது. பொருளாதார செயல்பாடுகளில் அரசுத்துறையின் பங்கு பெரும்பான்மையாக இருப்பதும், பொதுத்துறைகளில் அரசு முதலீடு அதிகரிப்பும், மனித வளத்தை மேம்படுத்துவதும் வியட்நாம் அரசின் முக்கிய செயல்பாடாக இருந்தது. ஒட்டுமொத்த தேசத்தின் வளங்களும், அனைத்து நிலங்களும் அரசின் கட்டுப்பாட்டுக்குள் வந்தன. இவையனைத்தும் பொருளாதார வளர்ச்சிக்கு வித்திட்டன. ஐக்கிய நாடுகள் சபையின் நூற்றாண்டு வளர்ச்சிக்கான இலக்கு அமைப்பின் ஆய்வின்படி, வளர்ச்சி குறைந்த நாடுகளின் பட்டியலில் இருந்து, நடுத்தர வளர்ச்சி அடையும் நாடுகளின் பட்டியலுக்கு வியட்நாம் மாறியிருக்கிறது. வறுமையிலிருந்து மக்களை விடுவிக்கும் பணி பெரும் வெற்றியை ஈட்டியிருப்பதோடு, வேலையின்மையின் விகிதம் பெரும் அளவில் குறைந்திருக்கிறது. அரசுத் துறை, தனியார் மற்றும் கூட்டு என்று அனைத்துத்துறைகளின்

தொழிலாளர்களுக்கும் கடந்த இருபது ஆண்டுகளாகத் தொடர்ந்து ஊதியம் அதிகரித்தே வந்துள்ளது.

## சொந்தக் காலில் உணவுத்துறை

உணவுப் பொருட்கள் உற்பத்தியில் வியட்நாம் மிகவும் பின்தங்கியிருந்தது. சுமார் இருபது அல்லது முப்பது லட்சம் தொன் உணவு தானியங்கள் இறக்குமதி ஆகி வந்தன. உணவு தானிய உற்பத்தியில் பெரும் கவனத்தை வியட்நாம் அரசு செலுத்தியதால் தற்போது அறுபது முதல் எழுபது லட்சம் தொன் வரையில் உணவு தானியங்கள் ஏற்றுமதி ஆகி வருகின்றன. பணவீக்கம் கட்டுக்குள் உள்ளது. நெல் உற்பத்தியில் உலகிலேயே இரண்டாவது இடத்திற்கு முன்னேறியிருக்கிறது. முதலீடு மற்றும் மானியங்கள்தான் இதை சாத்தியமாக்கி இருக்கின்றன. சமூக நீதி மற்றும் சமத்துவத்தை நோக்கிய பாதையில் மக்களின் வாழ்க்கைத் தரத்தை மேம்படுத்துவது என்ற முனைப்பில் வியட்நாம் கம்யூனிஸ்ட் கட்சி தலைமையிலான அரசு உள்ளது. அதே வேளையில், தனது நீண்ட இலக்கு “வளர்ச்சியடைந்த சோசலிசம்” என்பதையும் அவர்கள் மறக்கவில்லை. அதை அடைவதில் தீவிரமாக உள்ளனர். வறுமை ஒழிப்பு, வேலைவாய்ப்புகள் உருவாக்கம், சுற்றுச்சூழல் பாதுகாப்பு ஆகியவை அதை உறுதிப்படுத்துகின்றன.

கே.கணேஸ்

நன்றி: ‘தீக்கதிர்’ நாளிதழ்

# தமிழ் ஊடகங்களுக்கு பிரதமர் மகிந்த சாட்டையடி!

அரசாங்கத்திற்கும் தமிழ் மக்களுக்கும் இடையிலான இடைவெளிக்கு தமிழ் ஊடகங்களே காரணம் என பிரதமர் மஹிந்த ராஜபக்ஷ சாடியுள்ளார்.

அண்மையில் அலரிமாளிகையில் முக்கிய தமிழ் ஊடகங்களின் பிரதானிகளை பிரதமர் மஹிந்த ராஜபக்ஷ உள்ளிட்ட அரசாங்கத்தின் முக்கியஸ்தர்கள் சந்தித்து கலந்துரையாடியிருந்தனர்.

இதன்போதே பிரதமர் மஹிந்த ராஜபக்ஷ இவ்வாறான குற்றச்சாட்டினை முன்வைத்துள்ளார்.

இதன்போது அங்கு தொடர்ந்தும் கருத்து வெளியிட்ட அவர், 'தமிழ் மக்களுக்கு தேவையான அரசியல் தீர்வினை இந்தியாவே பெற்றுக் கொடுக்க வேண்டும்' என சில தமிழ் ஊடகங்கள் செய்தி வெளியிட்டுள்ளன.

தமிழ் மக்களுக்கான தீர்வினை இந்தியாவினால் வழங்க முடியாது. மாறாக தமிழ் மக்களுக்கான தீர்வினை இலங்கை அரசாங்கத்தினால் மாத்திரமே வழங்க முடியும்.


அத்துடன், சில தமிழ் ஊடகங்கள் அரசாங்கத்திற்கு எதிரான கருத்துக்களையே தொடர்ச்சியாக முன்வைத்து வருகின்றன. இதுவே தமிழ் மக்களுக்கும் அரசாங்கத்திற்கும் இடையிலான இடைவெளி அதிகரிக்க காரணமாகின்றது.

எனவே இனிவரும் காலங்களில் இவ்வாறான கருத்துக்களை முன்வைப்பதனை தமிழ் ஊடகங்கள் தவிர்க்க வேண்டும். அத்துடன், வாக்களித்தாலும் வாக்களிக்காது விட்டாலும் தமிழ் மக்களுக்கு தேவையானவற்றினை அரசாங்கம் தொடர்ந்தும் செய்யும்.

13 பிளஸ் குறித்த எனது நிலைப்பாட்டில் மாற்றமில்லை என்பதை நான் கூறிக்கொள்கின்றேன். தமிழ் மக்களினால் கொண்டுவரப்பட்ட நல்லாட்சி அரசாங்கத்தினால் தமிழ் மக்களுக்கு எவ்வித நன்மைகளும் கிடைக்கவில்லை.

வடக்கில் உள்ள தமிழ் மக்கள் தற்போது பாரிய பிரச்சினைகளுக்கு முகங்கொடுத்து வருகின்றனர்.

குறிப்பாக இந்திய மீனவர்களின் இழுவைபடசுகள் காரணமாக வடக்கில் உள்ள மீனவர்கள் பாரிய நெருக்கடிகளுக்கு முகங்கொடுத்துள்ளனர்.



இதுகுறித்து எடுக்கப்பட வேண்டிய நடவடிக்கைகள் குறித்த முழுப்பொறுப்பையும் அமைச்சர் டக்ளஸ் தேவானந்தாவிடம் ஒப்படைத்துள்ளேன்.

அத்துடன், எனது இந்திய விஜயத்தின்போதும் நான் இந்திய - இலங்கை மீனவர்களின் பிரச்சினைகள் குறித்து அதிகாரிகளுடன் கலந்துரையாடல்களை முன்னெடுக்க தீர்மானித்துள்ளேன்.

இதேவேளை, பெளர்ணமி தினத்தினை முன்னிட்டு சிறைச்சாலைகளில் தடுத்து வைக்கப்பட்டுள்ள 34 அரசு புலனாய்வாளர்கள் விடுவிக்கப்பட்டுள்ளதாக வெளியான செய்தியில் உண்மையில்லை.

அதே நேரத்தில் சிறைச்சாலைகளில் தடுத்து வைக்கப்பட்டுள்ள தமிழ் அரசியல் கைதிகளை விடுதலை செய்வதற்குரிய நடவடிக்கைகள் முன்னெடுக்கப்பட்டுள்ளன.

அவர்கள் குறித்து அறிக்கை கோரப்பட்டுள்ளது. குறிப்பாக தடுத்து வைக்கப்பட்டுள்ளவர்களின் விபரங்கள், அவர்கள் தடுத்து வைக்கப்பட்டுள்ள கால எல்லை என்பன குறித்து அறிக்கை கோரியுள்ளேன்.

சில தமிழ் அரசியல் கைதிகள் பாரதூரமான குற்றச்சாட்டுக்களை எதிர்கொண்டுள்ளனர். எனவே அறிக்கை கிடைத்ததன் பின்னரே அவர்கள் குறித்து தீர்மானிக்க வேண்டும்.

மலையக தோட்டத் தொழிலாளர்களுக்கான 1000 ரூபாயினை ஐந்து வருடங்களுக்குள் பெற்றுக்கொடுப்பதாகவே உறுதிமொழி வழங்கியிருந்தோம். அதை உடனடியாக நிறைவேற்றாமாறு கோருவது தவறானது.

எமது தற்போதைய அரசாங்கத்தில் ஏன் முஸ்லிம் அமைச்சர்கள் இல்லை என கேட்கின்றீர்கள். ஸ்ரீலங்கா பொதுஜனப் பெரமுனவில் முஸ்லிம் நாடாளுமன்ற உறுப்பினர்கள் இல்லை.

அதேபோன்று சிறிலங்கா சுதந்திரக் கட்சியும் அமைச்சரவையில் நியமிக்குமாறு எந்தவொரு முஸ்லிம் நாடாளுமன்ற உறுப்பினர்களையும் பரிந்துரை செய்திருக்கவில்லை.

நாடாளுமன்ற உறுப்பினர் பைசர் முஸ்தபாவும் தனக்கு அமைச்சப் பதவி வேண்டாம் என கூறிவிட்டார். நடைபெறவுள்ள பொதுத் தேர்தலில் எமது தரப்பில் முஸ்லிம் பிரதிநிதி ஒருவர் வெற்றி பெற்றால் அவருக்கு அமைச்சப் பதவியினை வழங்குவது குறித்து தீர்மானிப்போம்' எனக் குறிப்பிட்டுள்ளார்.

தமிழில் தேசிய கீதம் பாடப்படுவது தொடர்பாக வெளியாகும் செய்தி தொடர்பாக ஊடகவியலாளர்களின் கேள்விக்கு பதில் அளித்த பிரதமர், இது பல கட்சிகள் சேர்ந்ததாக அமைந்த அரசாங்கம் என்பதனால் பலவிதமான கருத்துக்கள் வெளிப்படுத்தப்படுகின்ற போதிலும் அது பொது முடிவாக அமையாது. எனினும் அனைவரும் அரசின் பொது முடிவிற்கு கட்டுப்பட்டவர்களாகவே இருக்கின்றார்கள் என்பதை புரிந்து கொள்ளாமல், ஊடகங்கள் பிரச்சினைகளை பெரிதுபடுத்தி தமிழ் மக்களுக்கும் அரசாங்கத்திற்கும் இடையில் பிரச்சினைகளை ஏற்படுத்துவதாகவும் பிரதமர் தெரிவித்தார்.

## டக்ளஸ் அமைதியாக இருக்க மாட்டார்!

'எமது அரசு தமிழ் மக்களுக்கு வீரோதமாகவோ, அவர்களின் அபிவாசைகளுக்கு மாறாகவோ செயற்படப் போவதில்லை. நாம் தமிழ் மக்களுக்கு வீரோதமாக செயற்படுவோமாக இருந்தால் எமது அமைச்சரவையில் இருக்கும் அமைச்சர் டக்ளஸ் தேவானந்தா ஒருபோதும் அமைதியாக இருக்க மாட்டார்' என்றும் பிரதமர் இச்சந்திப்பின் போது கூறியுள்ளார்.

'தமிழ் மக்களின் அரசியல் பிரச்சினைகளை மட்டுமல்லாது அபிவிருத்தி சார்ந்த பிரச்சினைகளுக்கும் தீர்வுகளைப் பெற்றுக் கொள்வதற்கான முயற்சிகளை தொடர்ந்தும் முன்னெடுத்து வரும் அமைச்சர் டக்ளஸ் தேவானந்தா, அவர்கள் அதற்கான கோரிக்கைகளை நாளாந்தம் எமக்கு வலியுறுத்தி வருகின்றார். அவரின் கோரிக்கைகளுக்கும் நாம் தீர்வுகளைப் பெற்றுக் கொடுப்போம்' என்றும் பிரதமர் மேலும் தெரிவித்துள்ளார்.

# ஈரானுடன் யுத்தம் வேண்டாம்!

ட்ரம்பிடம் அமெரிக்க கம்யூனிஸ்ட் கட்சி



ஈரானிய புரட்சிகர பாதுகாவலர் படையின் (Iranian Revolutionary Guards Corp) ஜெனரல் குவாசிம் சுலைய்மானி (General Quassem Suleimani) மற்றும் ஈராக் குடிப்படை குழுவின் (Iraqi Militia Group) தளபதி அபு மஹ்மீ அல் முகாண்டிஸ் (Abu Mahdi al Muhandis) ஆகியோர் ஈராக்கில் வைத்து அமெரிக்க ஆளில்லா விமானத்தின் மூலம் கொல்லப்பட்ட செயல், ஈரானுக்கும் அமெரிக்காவுக்கும் இடையில் முழு அளவிலான போர் ஏற்படுவதற்கும், மத்திய கிழக்கில் பிராந்திய ரீதியிலான போர் ஏற்படுவதற்குமான சூழ்நிலையை அதிகரித்துள்ளது.

அதேநேரத்தில், ட்ரம்ப் நிர்வாகம் மிலேச்சத்தனமாக ஈராக்கின் தேசிய சுயாதிபத்தியத்தை எதேச்சாதிகரமாக தாக்கியுள்ளதுடன், அமெரிக்க அரசியல் அமைப்பையும், ஒரு யுத்தத்தைப் பிரகடனப்படுத்துவதற்கு காங்கிரஸ் சபையின் பிரத்தியேகமான அனுமதியைப் பெற வேண்டும் என்ற ஒழுங்கு முறையையும் மீண்டுமொருமுறை மீறியுள்ளது.

ஈரான் அமெரிக்க நிலைகள் மீது தாக்குதல் நடத்துவதற்கு திட்டமிட்டுள்ளது என தொடர்ச்சியான பொய்களைக் கட்டவிழ்த்து வந்த ட்ரம்ப் நிர்வாகம், அதன் அடிப்படையில் ஈராக்கில் நடத்தப்பட்ட தாக்குதலையும், ஈரானுடன் தொடங்கியுள்ள போரையும் நியாயப்படுத்தியுள்ளதுடன், இப்பொழுது அந்தப் பிராந்தியத்துக்கு

ஆயிரக்கணக்கான படைகளை நகர்த்தியுள்ளது. ட்ரம்ப்பின் 2016 தேர்தலின் போது அந்தப் பிராந்தியத்தில் போர் மூலம் என கூறப்பட்ட விடயத்தை மறந்துவிட முடியாது. புன் நிர்வாகத்தின் போது “ஈராக்கில் உள்ள மிகப்பெரும் அழிவுகரமான ஆயுதங்களே எம்மை அங்கு கொண்டு சென்றது” என முதலில் கூறிவிட்டு, பின்னர் அங்கு வன்முறை வெடித்ததும் தமது சாக்குபோக்குகளை சமாளிக்க முடியாமல் தண்டாடியதை அமெரிக்க மக்கள் மறந்துவிடமாட்டார்கள் என நாம் நம்புகின்றோம்.

தற்போதைய நடவடிக்கை ட்ரம்ப்பும் அவரது அரசாங்கமும் மத்திய கிழக்கில் பதட்டத்தை உருவாக்குவதற்கு எடுத்து வந்த தொடர்ச்சியான நடவடிக்கைகளின் உச்சமாகும். ஈரானின் அணுசக்தி திட்டம் மீதான பரந்தளவிலான நடவடிக்கை திட்டத்திலிருந்து விலகியமை, பதிவுக்கு அந்நாட்டின் மீதான ஒருதலைபட்சமான பொருளாதார மற்றும் தடைகள், இஸ்ரேல் தலைநகர் டெல் அவீவ்வில் இருந்த அமெரிக்க தூதரகத்தை ஜெருசலத்துக்கு மாற்றியமை, சிரியாவில் அநாவசிய தலையீடு, டெய்மன் நாட்டின் உள்நாட்டுப் போரில் பயங்கரவாதத்தை ஒருபோதும் நிறுத்தாதது போன்ற சீலவற்றை இங்கு குறிப்பிட முடியும்.

ஈராக்கில் ஊழலை முடிவுக்கு கொண்டு வருமாறு கோரி மாபெரும் ஆர்ப்பாட்டங்கள் நடந்து, அதற்கெதிராக வன்முறையான பதில் நடவடிக்கை நிகழ்ந்து கொண்டிருந்த

சூழ்நிலையிலேயே அமெரிக்க தலையீடு நிகழ்ந்துள்ளது.

ஈராக் கம்யூனிஸ்ட் கட்சி, ஈரானிய ரூடே – Tudeh (கம்யூனிஸ்ட்) கட்சி, மற்றும் மத்திய கிழக்கிலுள்ள இடதுசாரி மற்றும் மக்கள் அமைப்புகள் அமெரிக்க தாக்குதலைக் கண்டித்துள்ளதுடன், அமெரிக்காவுக்கும் ஈரானுக்கும் இடையிலான மோதலில் ஈராக் ஒரு யுத்தகளமாக மாறியுள்ளது எனச் சுட்டிக்காட்டியுள்ளன. நல்ல வேளையாக 2003 உடன் ஒப்பிடுகையில் காங்கிரஸ் சபையிலும் இதற்கெதிராக குரல்கள் எழுந்துள்ளன. அமெரிக்க மக்கள் சரியான வழியில் இந்த நிலைமை பற்றி வெளிப்படையாக பேசாதவிடின் ட்ரம்ப் நிர்வாகம் அசட்டுத் துணிச்சலுடன் இருந்திருக்கும்.

சர்வதேச மற்றும் அமெரிக்க சட்டங்களை வெளிப்படையாக மீறுகின்ற ட்ரம்ப் நிர்வாகத்தின் புதிய ஆக்கிரமிப்பு மற்றும் வன்முறை நடவடிக்கைகளை அமெரிக்க கம்யூனிஸ்ட் கட்சி கண்டிப்பதுடன், பின்வரும் அழைப்பை விடுக்கின்றது:

ஏகாதிபத்திய தாக்குதல்கள் மற்றும் மக்களுக்கெதிரான தடைகளுக்கெதிராக ஈராக் மற்றும் ஈரான் நாடுகளின் தொழிலாளர் வர்க்கத்துக்கு ஒருமைப்பாட்டைத் தெரிவிப்புகள்.

அமெரிக்காவும் மற்றும் மத்திய கிழக்கிலுள்ள சவுதி, இஸ்ரேல் மற்றும் அவர்களுடைய வளைகுடா கூட்டாளி

தொடர்ச்சி 15ம் பக்கம் பார்க்க...

## ஜனாதிபதியாக நான் தேர்ந்தெடுக்கப்பட்டதன் பின்னரான கடந்த 50 நாட்களில் எமது அரசாங்கத்தினால் எடுக்கப்பட்டுள்ள முதன்மையான தீர்மானங்களும் நடவடிக்கைகளும்:

நாட்டின் தனித்துவத்தை இழக்காது - வளர்ச்சியடைந்த ஏனைய நாடுகளுடன் சமநிலையைப் பேணக்கூடிய நிலையை நோக்கி எமது நாட்டு மக்களின் வாழ்வுத் தரத்தையும் பொருளாதாரத்தையும் கட்டியெழுப்புவதே எமது செயற்பணிகளின் இலக்கு ஆகும்.

o ஆயிரம் பாடசாலைகளைத் தேசியப் பாடசாலையாகத் தரமுயர்த்தல்.

o கல்வியினால் பூரணத்துவமடைந்த சமூகத்தை நாட்டிற்குப் பெற்றுக் கொடுக்கும் நோக்கில் மேற்கொள்ளப்பட்ட ஒரு முக்கிய தீர்மானமாக - க. பொ. த. உ/த சீத்தியடைந்த அனைத்து மாணவர்களுக்கும் பல்கலைக்கழக கல்வி வாய்ப்பினை உறுதி செய்தல்.

o உயர் கல்வி வாய்ப்பினைப் பெறாத இளையோரைத் தொழிற் பயிற்சியும் ஆங்கில மொழி மற்றும் தகவல் தொழினுட்ப அறிவுடனும் கூடிய தேர்ச்சிமிக்க தொழினுட்பவியலாளர்களாக உருவாக்குவதற்கான துரீத வேலைத்திட்டத்தினை முன்னெடுத்தல்.

o குறைந்த வருமானக் குடும்பங்களிலுள்ள எந்தவித தொழிற் தகைமைகளையும் கொண்டிராத இளையோருக்காகச் செயலணியொன்றினை நிறுவி - ஒரு இலட்சம் தொழில் வாய்ப்புகளை உருவாக்கி அவர்களைப் பொருளாதார ரீதியில் கட்டியெழுப்பும் வேலைத்திட்டத்தினை, இவ்வருடம் ஜனவரி 15ஆம் திகதி முதல் முன்னெடுத்தல்.

o எதிர்காலத்தில், தாயிர் மற்றும் ஆசிரியர் பயிற்சி நெறிகளைப் பயில்பவர்கள் பட்டதாரிகளாகப் பட்டம் பெறுவதற்கான வாய்ப்பினை ஏற்படுத்துவதற்குத் திட்டத்தினைத் தயாரித்தல்.

o கல்வி நடவடிக்கைச் செயலணி ஒன்றினை உருவாக்கி - கல்வி மறுசீரமைப்பு தொடர்பான முன்மொழிவினை முறையாகத் திட்டமிட்டு, வெளிப்படைத் தன்மையுடன் முன்னெடுத்தல்.

o அரசு நிறுவனங்களுக்குத் தலைவர்கள் மற்றும் பணியாளர்களை நியமிக்கும்போது, விசேட நிர்ப்பணர் குழுவின் பரிந்துரைகளின் அடிப்படையில் தகுதியானவர்களைத் தேர்ந்தெடுத்தல்.

o அரசு நிறுவன தலைவர்களின் சம்பளங்களில் தீருத்தம் செய்வதன் ஒரு படியாக - 20 இலட்சம் ரூபாவாக



இருந்த ஸ்ரீ லங்கா ரெலீகொம் நிறுவன தலைவரின் சம்பளத்தை இரண்டரை இலட்சமாக குறைத்தல்.

o அரசு நிறுவனங்களுக்கான கொள்வனவு மற்றும் விலைமனுக் கோரல் நடவடிக்கைகளை வெளிப்படைத் தன்மையுடன் மேற்கொள்ளுதல்.

o அரசு நிறுவனங்களில் அவசியமற்ற அனைத்து வைபவங்களையும் நிறுத்துதல்.

o அரசு சேவைக்குப் பணியாளர்கள் இணைத்துக் கொள்ளப்படும்போது - அனைத்து மாவட்ட மக்களும் சமமாக உள்வாங்கப்படுமாறு தகுதியானவர்களைத் தேர்ந்தெடுத்தல்.

o 300 மில்லியன் ரூபாய்களுக்கு குறைந்த பெறுமதியுடைய சிறிய மற்றும் நடுத்தர அளவிலான தொழில் முயற்சிகளுக்காகப் பெற்றுக் கொள்ளப்பட்டுள்ள கடன்கள் மீள்ச் செலுத்தப்படுவது தாமதமாகும் போது - பிணையாக வைக்கப்பட்டுள்ள சொத்துக்கள் ஏல விற்பனை செய்யப்படுவதனை இடைநிறுத்துதல்.

o பட்டங்கள், வெசாக் கூடுகள் போன்ற உற்பத்திகளை வெளிநாடுகளிலிருந்து இறக்குமதி செய்வதைக் கட்டுப்படுத்துதல்.

o அரசு முதலீடுகள் மற்றும் தேசிய அபிவிருத்தி செயற்திட்டங்களின் பகுப்பாய்வு மற்றும் முகாமைத்துவத்தினை

வினைத்திறனுக்குவதற்காக தேசிய கொள்கைகள் மற்றும் திட்டமிடல் பணியகம் ஒன்றை நிறுவுதல்.

o கைத்தொழில் மற்றும் தொழில் முயற்சி அபிவிருத்திக்காக எனது நேரடிப் பங்குபற்றலின் கீழ், அமைச்சு மட்டத்தில் செயலணி ஒன்றினை நிறுவுதல்.

o தேசிய கைத்தொழில் மற்றும் நிர்மாணத்துறையில் மூலப்பொருட்களின் விலையைக் கட்டுப்படுத்தும் நோக்குடன் - மணல், களிமண் ஆகியவற்றைக் கொண்டு செல்வதற்கான அத்தாட்சிப் பத்திரம் வழங்கும் முறையை நீக்குதல்.

o பாரம்பரிய சிறு கைத்தொழில் துறையில் ஈடுபடுபவர்கள் தமக்கு தேவையான மூலப்பொருட்களைப் பெற்றுக்கொள்வதில் ஏற்படும் அசௌகரியங்களை நீக்குவதற்கான திருத்தப்பட்ட விதிமுறைகளை அறிமுகம் செய்தல்.

o மாதாந்தம் 21 மில்லியன் ரூபாய்கள் வாடகை செலுத்தப்பட்டு - தனியார் கட்டிடம் ஒன்றில் இயங்கிய விவசாய அமைச்சினை அங்கிருந்து அகற்றி, கமநல சேவைகள் நிலைய கட்டிடத்திற்குக் கொண்டுசெல்லப்பட்டது.

o கோதுமை மா இறக்குமதியில் நிலவிய பிரச்சினையை நீக்குவதற்காக புதிய ஏனையவர்களுக்கும் அதற்கான வாய்ப்பினை பெற்றுக்கொடுத்தல்.

o மீள்கு, கறுவா உள்ளிட்ட சிறு ஏற்றுமதி பயிர்களின் இறக்குமதியை உடன் நிறுத்துதல்.

o நாடு முழுவதும் உள்ள நெற் களஞ்சிய வசதிகளை விரிவுபடுத்தல் மற்றும் சேதமடைந்துள்ள களஞ்சியசாலைகளைப் புனரமைத்தல்.

o கடந்த கால அரசாங்கங்களை விமர்சிக்காது - புதிய அரசாங்கத்தின் வேலைத்திட்டங்களை வினைத்திறனுடன் முன்னெடுத்தல்.

o அரசு உடக நிறுவனங்களின் சுயாதீனமான - தலைநீடுகளிற்கு உள்வாங்கப்படாத - செயற்பாட்டினை உறுதி செய்தல்.

o ஜனாதிபதி செயலக ஆளணியினர் மற்றும் வாகன அணியை எண்ணிக்கையில் மட்டுப்படுத்துவதுடன், ஜனாதிபதியின் உத்தியோகபூர்வ இல்லமாக எனது சொந்த வீட்டினையே பயன்படுத்த முடிவெடுத்துள்ளேன்.

**தொடர்ச்சி 15ம் பக்கம் பார்க்க...**

**முன்பக்கத் தொடர்ச்சி...**

நாடுகளையும் பொறுத்தவரையில் அவற்றின் இலங்கை சம்பந்தமான அணுகுமுறையில் வித்தியாசங்கள் இருக்கின்றன.

சீனாவையும் ரஸ்யாவையும் பொறுத்தவரையில் இலங்கையில் எந்தக் கட்சி ஆட்சிக்கு வந்தாலும் ஆட்சிக்கு வரும் அரசுடன் நிலைப்பாடு மாற்றமின்றி அவை செயற்பட்டு வந்திருக்கின்றன. உதாரணமாக, கடந்த ஐக்கிய தேசியக் கட்சி ஆட்சிக்காலத்தில் சீனா வழமைபோல இலங்கைக்கு தாராளமாக பொருளாதார உதவி செய்தது.

ஆனால் இந்தியாவினதும் அமெரிக்காவினதும் இலங்கை பற்றிய அணுகுமுறை அவ்வாறானதல்ல. அதற்கு உதாரணம் இந்த இரண்டு நாடுகளும் 2015 ஜனாதிபதித் தேர்தலின் போது தமது செல்வாக்கைப் பயன்படுத்தி மகிந்த ராஜபக்சவின் ஆட்சியை அகற்றுவதில் வெற்றி கண்ட வரலாறு.

இந்தியாவைப் பொறுத்தவரையில், இலங்கையில் பதவிக்கு வரும் எந்தவொரு அரசும் பொருளாதாரத் தேவைகளுக்காக சீனாவுடன் நெருங்கிய நட்புறவைப் பேணுவது தவிர்க்க முடியாதது என்பதை விரும்பாவிடினும் தவிர்க்க முடியாமல் ஏற்க வேண்டிய நிலையில் உள்ளது. அதே நேரத்தில் சிறீலங்கா சுதந்திரக் கட்சி தலைமையிலான அரசுகள் பொருளாதார நலன்களுக்கு அப்பால் தமது ஏகாதிபத்திய எதிர்ப்பு நிலைப்பாடு காரணமாக சீனாவுடன் பிரத்தியேகமான உறவினையும் கொண்டுள்ளன என்பதும் இந்தியாவுக்குப் புரியும்.

இப்படியான நிலைமைகளில் இந்தியா இலங்கையில் ஆட்சி மாற்றங்களைச் செய்யும் வேலையில் இறங்கும் என்ற துரும்புச் சீட்டைப் பயன்படுத்தி வருகின்றது. அத்துடன் இலங்கை தன்னை மீறிப்போகாதபடி கடிவாளம் போடுவதற்கு முன்னைய காலங்களில் இலங்கையில் வாழும் இந்திய வம்சாவழியினரின் பிரச்சினையையும், பின்னர் இலங்கைத் தமிழர் பிரச்சினையையும் பயன்படுத்தி வந்திருக்கிறது.

மறுபக்கத்தில் அமெரிக்காவின் இலங்கை பற்றிய அணுகுமுறையை எடுத்துக்கொண்டால், அது வெளிப்படையாக ஒரு பக்கச் சார்பாகவே

இருந்து வந்திருப்பதை அவதானிக்கலாம்.

இலங்கை 1948இல் பிரித்தானியாவிடம் இருந்து சுதந்திரம் பெற்ற நாளிலிருந்து 2019 நொவம்பர் 16இல் ஜனாதிபதி தேர்தல் நடந்தது வரை, அமெரிக்கா தனக்குச் சார்பான ஐ.தே.கவையே வெளிப்படையாக ஆதரித்து வந்திருக்கிறது. கடந்த வருடம் ஒக்ரோபரில் இலங்கை அரசியலில் குழப்பம் ஏற்பட்டு ஆட்சி மாற்றம் ஒன்று நடந்தபொழுது அமெரிக்கா தலைமையிலான மேற்கு நாடுகள் வெளிப்படையாகவே ஐ.தே.க. அரசுடனும், அதன் செல்லப்பிள்ளையான 'எதிர்க்கட்சி' அந்தஸ்து வகித்த தமிழ் தேசியக் கூட்டமைப்புடனும் சேர்ந்து செயற்பட்டதைக் காணக்கூடியதாக இருந்தது.

அதுமாதத்திரமின்றி, புலிகள் இயக்கத்தை தடை செய்துள்ளதாகச் சொல்லும் அமெரிக்காவும் அதன் தலைமையிலான மேற்கு நாடுகளும், புலிகளை ஒழித்துக்கூட்டும் இறுதி யுத்தம் முடிவடைந்த பின்னர் நேரடியாகவும், ஐ.நா. போன்ற சர்வதேச அமைப்புகள் ஊடாகவும் அந்த யுத்தத்தை முடிவுக்குக் கொண்டுவந்த மகிந்த ராஜபக்ச அரசு மீது பல குற்றச்சாட்டுகளை முன்வைத்து, அவர் தலைமையிலான அரசை சர்வதேச அரங்கில் தனிமைப்படுத்தவும், அரசு தலைவர்களை குற்றவாளிக் கூண்டுகளில் ஏற்றவும் முயன்றன.

இந்த விதமான அச்சுறுத்தல்களை விடுப்பதன் மூலம் இலங்கையை அடிபணிய வைத்து, தமக்கு இராணுவ ரீதியிலான நன்மை பயக்கும் சில ஒப்பந்தங்களைச் செய்வதே அவற்றின் நோக்கமாகும். அதில் ஒன்றுதான் சர்ச்சைக்குரிய 'மில்லெனியம் சவால் ஒத்துழைப்பு' (millenium Challenge Corporation) ஒப்பந்தம். அத்தகைய முயற்சியின் ஒரு அங்கமாகவே அண்மையில் இலங்கைக்கு விஜயம் மேற்கொண்ட அமெரிக்க இராஜாங்க இலாகாவின் தெற்கு மற்றும் மத்திய ஆசியாவுக்கான பிரதி உதவிச் செயலாளரின் வருகையையும் நோக்கவேண்டி உள்ளது.

இலங்கையில் தமக்குப் பிடிக்காத ஒரு அரசு கோத்தபாய ராஜபக்ச தலைமையில் அமைந்துவிட்டதே என எண்ணி இந்த ஆதிக்க நாடுகள் சும்மா

இருந்துவிடப் போவதில்லை. அவை தமது ஆதிக்கத்தை இலங்கையில் நிலைநாட்டும் பல்வேறு பிரயத்தனங்களில் ஈடுபடவே செய்யும்.

எனவே, தற்போது ஐ.தே.க. கடந்த தனது ஆட்சிக் காலத்தில் நமது நாட்டில் பொருளாதார, நிர்வாக மற்றும் பாதுகாப்பு துறைகளில் செய்துவிட்டுப் போன பேரழிவுகளை சீர்திருத்து வரும் கோத்தபாய அரசு, நமது வெளிவிவகாரக் கொள்கையையும் சீரமைத்து சரியான தடத்தில் இட வேண்டும். இதன் அர்த்தம் ஐ.தே.க. ஆட்சிக் காலத்தில் மேற்கத்தைய சார்பாக உருமாற்றப்பட்ட எமது வெளிவிவகாரக் கொள்கையை மீண்டும் உறுதியான முறையில் அணிசேரா நிலைமைக்கு இட்டுவர வேண்டும் என்பதே.

எம்மைப் போன்ற சிறிய, மூன்றாமுலக நாடுகளுக்கு அணிசேரக் கொள்கையே சிறந்த வழிமுறையாகும்.

உலகில் அமெரிக்காவுக்கும் சோவியத் யூனியனுக்கும் இடையில் 'பனிப்போர்' உச்சமடையத் தொடங்கிய 1950களிலேயே அணிசேரக் கொள்கை துளிர்விட ஆரம்பித்தது. இதன் தொடக்கப் புள்ளியாக 1955இல் இந்தோனேசியாவின் பாண்டுங் நகரில் அந்நாட்டின் ஜனாதிபதி சுகர்ணோ கூட்டிய ஆசிய - ஆபிரிக்க நாடுகளின் உச்சி மாநாடு அமைந்தது. இந்தியாவின் பிரதமர் ஜவகர்லால் நேருவும், சீனாவின் பிரதமர் சென என் லாயும் முக்கிய பங்கு வகித்த இம் மாநாட்டில்தான் நாடுகளின் உறவுகளுக்கு அத்திபாரமான 'பஞ்ச்சீலக் கொள்கைகள்' முதன்முதலில் வகுக்கப்பட்டன.

அதன்பின்னர், அதன் தொடர்ச்சியாக 1961இல் யுகோஸ்லோவாக்கியாவின் தலைநகர் பெல்கிரேட்டில் அணிசேரா இயக்கத்தின் அங்குரார்ப்பணக் கூட்டம் நடைபெற்றது. அதில் இந்தியப் பிரதமர் நேரு, யுகோ ஜனாதிபதி மார்சல் டிட்டோ, எகிப்திய ஜனாதிபதி நாசர், கானா பிரதமர் என்சுலுமா போன்றவர்களுடன் எமது நாட்டுப் பிரதமர் திருமதி சிறீமாவோ பண்டாரநாயக்கவும் பங்குபற்றி, எமது நாட்டுக்கு அழியாப் புகழைத் தேடித்தந்தார்.

எமது நாட்டின் அந்தப் பங்களிப்பு காரணமாகவே 1962இல் இந்தியாவுக்கும்

<p>சீனாவுக்குமிடையில் எல்லை யுத்தம் நடந்தபோது எமது பிரதமர் சிநீமாவோவினால் இரு நாடுகளுக்கும் இடையில் மத்தியஸ்த முயற்சியை மேற்கொள்ள முடிந்தது. அதமாத்நிரமின்றி, 1976இல் சிநீமாவோ பிரதமராக இருந்த காலத்தில் அணிசேரா இயக்கத்தின் 5ஆவது உச்சி மாநாட்டை கொழும்பில் நடத்தும் வாய்ப்பும் எமக்குக் கிடைத்தது.</p>	<p>எனவே அணிசேரா கொள்கையின் சிநீபிகளில் நமது நாடும் ஒன்று என்ற வகையில் இலங்கையின் தற்போதைய அரசாங்கம் தனது வெளிவிவகாரக் கொள்கையாக அதையே உயர்த்திப் பிடிக்க வேண்டும். ஏனெனில், 1950களில் இருந்தது போன்ற ஒரு பனிப்போர், அப்போது இருந்ததையும் வீட மூர்க்கமான முறையில் தற்போதைய அமெரிக்க ஜனாதிபதி டொனால்ட் ட்ரம்ப் பினால் உருவாக்கப்பட்டது</p>	<p>வருகின்றது. அந்தப் பனிப்போரின் ஒரு கேந்திரமாகவும், அடுகனமாகவும் எமது நாட்டை அங்குவதற்கு சில சக்திகள் முயன்று வருகின்றன. இத்தகைய ஒரு சூழலில் எமது நாட்டின் தேசிய சுதந்திரம், இறையாண்மை, பிராந்திய ஒருமைப்பாடு என்பனவற்றைப் பாதுகாப்பதானால், நாம் அணிசேராக் கொள்கையை இறுகப்பற்றுவதைத்தவிர வேறு வழியில்லை.</p>
--	--	--

<p><b>12ம் பக்கத்தொடர்ச்சி...</b></p> <p>நாடுகளும் தலையீடுகளை நிறுத்த வேண்டும்.</p> <p>ஐ.நா மற்றும் அதன் நிறுவனங்கள் உட்பட இந்தப் பகுதியில் நிலவுகின்ற பிரச்சினைகளைத் தீர்ப்பதற்கு சர்வதேச மற்றும் சமாதான நடவடிக்கைகளை ஆதரிக்க வேண்டும்.</p> <p>அமெரிக்காவின் இராணுவ – தொழிற்குறையின் அமைப்பை</p>	<p>மட்டுப்படுத்தி, அதற்காக ஒதுக்கப்படும் பெருமளவிலான இராணுவ செலவினத்தை சமாதானமான, அதாவது செளக்கிய சேவை மற்றும் பசுமை காப்பு என்பனவற்றுக்கு திருப்பிவிட வேண்டும். காங்கிரஸ் சபை உறுப்பினர்களும் மற்றும் தேர்ந்தெடுக்கப்பட்ட அதிகாரிகளும் ட்ரம்ப் நிர்வாகத்தின் வன்முறையான, அபாயகரமான வெளிநாட்டு கொள்கையை எதிர்த்து அழுத்தம் கொடுக்க வேண்டும்.</p>	<p>அமெரிக்காவின் புதிய தாக்குதல்களுக்கு எதிராக நடைபெறும் ஆர்ப்பாட்டங்கள் மற்றும் எதிர்ப்பு நடவடிக்கைகளுக்கு ஆதரவளிக்க வேண்டும்.</p> <p>2020 தேசிய தேர்தலின் போது டொனால்ட் ட்ரம்ப்பையும் அவரது கூட்டாளிகளையும் அதிகாரத்திலிருந்து அகற்றுவது உலக சமாதானத்துக்கு போராடுவதற்கு தேவையான அத்தியாவசிய செயலாகும்.</p>
---	--	---

<p><b>13ம் பக்கத்தொடர்ச்சி...</b></p> <p>o தற்போதைய இடைக்கால அரசாங்கத்தின் அமைச்சர் வாரீய அமைச்சர்களின் எண்ணிக்கையை 16 ஆக மட்டுப்படுத்தியதுடன், எதிர்க்காலத்தில் அமைக்கப்படவுள்ள அமைச்சர் வாரீயத்தின் அளவையும் குறைக்க நடவடிக்கை எடுத்தல்.</p> <p>o பொதுமக்களின் நிதியில் அபிவிருத்தி செய்யப்படும் வீதிகளுக்கு அரசியல்வாதிகளின் உருவப்படம் தாங்கிய பெயர்பலகைகளுக்கு பதிலாக வீதிப்பெயருடன் அரச இலட்சினையை காட்சிப்படுத்துதல்.</p> <p>o பாராளுமன்ற அமர்வுகளின் ஆரம்ப நிகழ்விழ்காகப் பெருமளவு செலவில் ஏற்பாடு செய்யப்படும் இராணுவ அணிவகுப்பு போன்றவற்றை நிறுத்துதல்.</p> <p>o முதன்முறையாக ஒருவர் வீடொன்றினை கொள்வனவு செய்யும்போது சலுகை வட்டி வீதத்துடன் நீண்டகால கடன் வழங்குதல்.</p> <p>o நுகர்வுப் பொருட்களுக்கான தர உறுதிச் சான்றிதழ்களை (COC) ஒரே தினத்தில் வழங்குதல்.</p> <p>o வீடுகள் மற்றும் சிறு வியாபார கட்டிட நிர்மாணிப்பின் போது பூரணப்படுத்தப்பட்ட திட்ட வரைபடங்களுக்கு ஒரே தினத்தில் அனுமதியளித்தல்.</p> <p>o வாகனப் போக்குவரத்து நெருக்கடிக்குத் தீர்வாக ஒரு இலட்சம் சிலோமீற்றர் நீளமான மாற்று வீதிக்</p>	<p>கட்டமைப்பினை உருவாக்குதல்.</p> <p>o தொலைபேசி கட்டணத்துடன் அறவிடப்படும் 25 சதவீத வரீயினை குறைத்தல்.</p> <p>o 15 சதவீத பெறுமதி சேர் வரீயை 8 சதவீதமாகக் குறைத்தல்.</p> <p>o அனர்த்த நிலைமைகளின்போது போதுமான நிவாரணங்களை உடனடியாக வழங்குவதற்குத் தடையாக உள்ள வீதிமுறைகளைத் திருத்துவதல்.</p> <p>o தடுப்பு இல்லங்களில் வசீக்கும் மக்களைப் பொருத்தமான இடங்களில் குடியமர்த்தி சமூகத்துடன் கலக்க வைப்பதற்கு நடவடிக்கை.</p> <p>o இலகு வாகனங்களுக்கான சாரதி அனுமதிப் பத்திரத்தை பெற்றுக்கொள்வதற்கு கண் பரிசோதனையை மாத்திரம் மேற்கொள்ளல்.</p> <p>o மாகாண வேறுபாடுகள் இன்றி, நாடு முழுவதும் உள்ள சிறிய நகரங்களை அழகுபடுத்தி நவீன முறையில் அபிவிருத்தி செய்வதற்கு நடவடிக்கை எடுத்தல்.</p> <p>o ஜனவரி 01ஆம் திகதி முதல் ஊடகங்களில் ஒளிபரப்பாகும் பாடல்களுக்கு உரீய பாடகர், பாடல்களுக்கு பாடல் உரிமைக்கான கொடுப்பனவினை வழங்குதல்.</p> <p>o பாதாவு உலகச் செயற்பாடுகளைக் கட்டுப்படுத்துவதுடன் போதைப்பொருள் கடத்தல்களைத் தடுப்பதற்குக் காவல்துறை அதிரடிப்படையினருக்குப் போதுமான</p>	<p>அதிகாரங்களை வழங்குதல்.</p> <p>o இந்தியா, சீனா போன்ற உலகப் பொருளாதார வல்லரசு நாடுகள் - எம் மீது நம்பிக்கை வைத்தும் எமது தனித்துவத்தை மதித்தும் எமது நாட்டில் முதலீடுகளைச் செய்வதற்கு வழிமுறைகளை ஏற்படுத்துதல்</p> <p>o சுற்றுச் சூழலைத் தூய்மைப்படுத்திப் பாதுகாத்தல் தொடர்பில் காவல் துறையினரது பங்களிப்பை உள்வாங்கல்.</p> <p>o சகல மாவட்டங்களிலும் உள்ள முதலீட்டு வாய்ப்புகளை இனங்கண்டு, அவற்றிற்கு அரசினூடாக அனுமதியளித்து - வெளிநாட்டு முதலீடுகளைப் பெற்றுக்கொள்வதற்கான வேலைத்திட்டத்தினை முன்னெடுத்தல்.</p> <p>o மீலேனியம் சவால் உடன்படிக்கை தொடர்பாக வீரீவான கற்கையை மேற்கொண்டு, அது தொடர்பில் அரசாங்கம் என்ன செய்யலாம் என்ற பரிந்துரைகளை முன்வைப்பதற்காக நீபுணர் குழு ஒன்றினை நியமித்தல்.</p> <p>o நாட்டினதும் மக்களினதும் நலன்களுக்கு எதிராகச் செயற்படும் ஆயிரத்திற்கும் மேற்பட்ட அரச சார்பற்ற நிறுவனங்களின் செயற்பாடுகளை மேற்பார்வை செய்வதற்கு நடவடிக்கை எடுத்தல்</p> <p><b>-ஜனாதிபதி கோட்டாபய ராஜபக்ச</b> 11.01.2020 நன்றி: முகநூல்</p>
---	--	---

# ஈரான் திருப்பி தாக்காது என அமெரிக்கா சிறுபிள்ளைத்தனமாக யோசிக்கிறது!

## 'குளோபல் ரைம்ஸ்' (GLOBAL TIMES) பத்திரிகை தலையங்கம்

2015 அணுசக்தி ஒப்பந்தத்திலிருந்து தான் விலகிக் கொள்வதாக ஈரான் அறிவித்துள்ளது. அதே நாளில் தன்னுடைய மண்ணிலிருந்து சகல அந்நியத் துருப்புகளும் வெளியேற வேண்டும் என ஈராக்கும் அறிவித்துள்ளது. மத்திய கிழக்கின் இன்றைய நிலைமை ஈரானிய இராணுவ தளபதி குவாசிம் சொலெய்மனியை அமெரிக்க இராணுவம் கொல்வதற்கு முன்பிருந்ததை விட சிக்கலானது என்பதை வெளிநாட்டின் நிச்சயமாக உணர்ந்திருக்கும். சொலெய்மனியின் கொலை மத்திய கிழக்கில் அமெரிக்காவை இந்த நூற்றாண்டில் இல்லாத அளவுக்கு மோசமான தனிமைக்கு இட்டுச் சென்றிருக்கிறது. அத்துடன் பிரித்தானியாவைத் தவிர அங்கே அமெரிக்காவின் நடவடிக்கைகளை வேறு எந்த ஒரு நாடும் பகிரங்கமாக ஆதரிக்கவில்லை. ஈராக்கிலிருந்து அமெரிக்கப் படைகளை வெளியேற்றமாறு அந்நாடு அறிவித்த பின்னர், ஈராக் மீது தடைகள் விதிக்கப்படும் என அமெரிக்க ஜனாதிபதி டொனால்ட் ட்ரம்ப் அறிவித்துள்ளார். அத்துடன், "அங்கு நாம் விமானப் படைத்தளம் அமைப்பதற்கு பெருந்தொகை பணத்தை செலவிட்டுள்ளோம்" எனக் குறிப்பிட்ட ட்ரம்ப், "இதன் செலவு பல கோடி பில்லியன் டொலர்களாகும்... எனவே இந்தப் பணத்தை அவர்கள் செலுத்தாத வரை நாம் அங்கிருந்து வெளியேற மாட்டோம்" எனக் குறிப்பிட்டார். அமெரிக்காவைப் பொறுத்தவரை இது ஒரு மிகவும் சிக்கலான நிலைமை என வெளிப்படையாகத் தெரிகிறது.

அமெரிக்காவின் மத்திய கிழக்கு கொள்கை பெரும் தோல்வியடைந்துள்ளது. அமெரிக்காவின் நிர்வாக முறை குழப்பமான விடயத்தை கையாள்வதில் எப்பொழுதும் கூடினதாக இருப்பதுடன், சுலபமான முடிவு எடுப்பதை மட்டும்

கொண்டதாகவும் இருக்கின்றது. 2003 ஈராக் யுத்தத்துக்குப் பின்னர் அமெரிக்கா தனது தேசிய பலம் பற்றி சொந்த மிகை மதிப்பீட்டுக்குள் வீழ்ந்தது. அமெரிக்கா இலகுவாக நடை போட்டதான், புதிய போராட்ட அரங்குகளையும் உருவாக்கியது. ஆனால் முடிவுகள் எப்பொழுதும் அமெரிக்கா எதிர்பார்த்ததற்கு எதிர்ப்புறையாகவே இருந்தன.

முன்னாள் அமெரிக்க ஜனாதிபதி ஜோர்ஜ் டபிள்யூ. புஸ், ஈராக்கினதும், ஏன் மத்திய கிழக்கினதும் தோற்றத்தை மறு உருவாக்கம் செய்ய விரும்பினார். ஆனால் ஈராக் ஈரானால் திருத்தியமைக்கப்பட்டதெயொழிய, அமெரிக்கர்கள் பெருமளவு ஆட்களையும் பணத்தையும் அங்கு இழந்தும் அவர்கள் பண்ணிய கற்பனை தோல்வியில் முடிந்தது. சொலெய்மனியின் மரணம் பிராந்தியத்திலுள்ள மற்றைய சக்திகளுக்கு ஒரு எச்சரிக்கை என ட்ரம்ப் நிச்சயமாக யோசிக்கிறார்.

எப்படியிருந்தபோதிலும் இந்த "கொலை" பயத்துக்குப் பதிலாக ஆவேசத்தையே உண்டுபண்ணியுள்ளது.

அண்மைய வருடங்களில் அமெரிக்க இராணுவ செலவீனம் தொடர்ச்சியாக அதிகரித்த போதும், அமெரிக்க இராணுவ வலிமை போதாது என அமெரிக்க இப்பொழுது நினைக்கிறது. இந்த நாடு தனது ஆயுதப்படைகளை வலுப்படுத்துவதன் மூலம் மற்றைய நாடுகளை விட பல மடங்கு பலமுள்ளதாகக் முடியும் என அமெரிக்கா எண்ணுகிறது. இது அமெரிக்கா தனது தேசிய பாதுகாப்பு குறித்து முன்னுதாரணமில்லாத அவலட்சணமான பார்வையில் விழுந்துள்ளதை எடுத்துக் காட்டுகிறது.

ஒருவேளை அமெரிக்கா போதிய இராணுவ பலத்தைப் பெற்றால் செய்யக் கூடாதவற்றை செய்ய முயற்சிக்கக்கூடும். ஈரான் போன்ற ஒரு



நாட்டைப் பற்றி அமெரிக்கா சிந்திப்பது என்னவென்றால், நான் உன்னைத் தாக்குவேன், பிறகென்ன? என்பதே. ஆனால் விடயங்கள் இராணுவ பலத்தால் தீர்க்கப்படக்கூடியவை அல்ல.

அமெரிக்க ஜனாதிபதித் தேர்தல் நாட்டை அழிவை நோக்கி தள்ளாமோ என நாம் கவலையடைகின்றோம். மத்திய கிழக்கில் உள்ள நிலைமை தொடர்ந்து சிக்கலானதாகவும், குழப்பமானதாகவும் இருப்பதுடன், அதிக வாக்குகளைப் பெறுவதற்காக ட்ரம்ப் எதையும் செய்யும் நிலையும் இருக்கின்றது.

மத்திய கிழக்கு பிரச்சினை மிகவும் சிக்கலானது. இது மத்திய கிழக்கு மேலும் குழப்பமான நிலைக்கு முகம் கொடுக்கும் சிக்கலை எடுத்துக்காட்டுகிறது.

"அமெரிக்கா முதலில்" என்ற கொள்கையைப் பொறுத்தவரை ஈரானில் என்ன நடக்கும்? ஆனால் இது ஒரு யுகோளமயப்பட்ட உலகம். மத்திய கிழக்கின் கூடாத நிலைமை அமெரிக்காவை பாதிக்காது என்று எப்படிக் கூற முடியும்.

ஈரானுடன் முழு அளவிலான யுத்தம் வெடித்தால், அமெரிக்கா அதை விரும்பினால், ஏன் நிச்சயமற்ற நிலை உருவாகாது? அமெரிக்காவுக்கு நல்லதா? இது பந்தயத்தை எடுப்பதைப் பொறுத்ததா?

('குளோபல் ரைம்ஸ்' தினசரி சீனாவிலிருந்து வெளியாகும் சுயாதீனப் பத்திரிகையாகும்)